

(സ്വാശ്രയ കോളേജ് ഫീസ് വർദ്ധനയുമായി ബന്ധപ്പെട്ട് നിരാഹാര സമരം നടത്തിയ യുവജന വിദ്യാർത്ഥി പ്രവർത്തകർക്കെതിരെ നടന്ന പോലീസ് അതിക്രമത്തിൽ പ്രതിഷേധിച്ച് പ്രതിപക്ഷാംഗങ്ങൾ അവരവരുടെ സീറ്റുകളിൽ എഴുന്നേറ്റുനിന്ന് പ്ലക്കാർഡുകൾ ഉയർത്തിപ്പിടിച്ച് മുദ്രാവാക്യം വിളിച്ചുകൊണ്ടിരുന്നു.)

മി. സ്പീക്കർ: ഓർഡർ.... ഓർഡർ.... ചോദ്യം നമ്പർ *61

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഒരു കാര്യം അങ്ങയുടെ ശ്രദ്ധയിൽപ്പെടുത്താനാണ്.

മി. സ്പീക്കർ: ചോദ്യോത്തരവേളയാണിത്. ചോദ്യോത്തരവേളയിൽ മറ്റു കാര്യങ്ങൾക്ക് സമയം അനുവദിക്കില്ലെന്ന് പ്രതിപക്ഷനേതാവിന് അറിയാവുന്നതല്ലേ? അങ്ങയ്ക്ക് ഞാൻ പിന്നീട് സമയം തരാം..... (ബഹളം).. ദയവായി അങ്ങിരിക്കണം. പ്രതിപക്ഷനേതാവിന് ഞാൻ സമയം തരാം. ... (ബഹളം) ബഹുമാനപ്പെട്ട മന്ത്രി സംസാരിക്കൂ..... (ബഹളം) യെസ്.... എല്ലാവരും ഇരിക്കണം. ചോദ്യോത്തരവേളയിൽ സമയം അനുവദിക്കാൻ

സാധിക്കില്ല. ബഹുമാനപ്പെട്ട പ്രതിപക്ഷനേതാവിന് ചെയർ സമയം അനുവദിക്കുന്നതാണ്. ചോദ്യത്തോരവേള തടസ്സപ്പെടുത്താൻ പറ്റില്ല. മന്ത്രിക്ക് മറുപടി പറയാവുന്നതാണ്. (ബഹളം)....

വനാതിർത്തികളിലെ കൃഷിഭൂമികളുടെ സംരക്ഷണം

- 1 (*61) ഡോ. എൻ. ജയരാജ്:
- ശ്രീ. റോഷി അഗസ്റ്റിൻ:
- ശ്രീ. മോൻസ് ജോസഫ്:
- ശ്രീ. സി. എഫ്. തോമസ്: താഴെക്കാണുന്ന ചോദ്യങ്ങൾക്ക് വനവും

മൃഗസംരക്ഷണവും മൃഗശാലകളും വകുപ്പുമന്ത്രി സദയം മറുപടി നൽകുമോ:

(എ) വന്യജീവികൾ വനാതിർത്തികളിൽ താമസിക്കുന്നവരുടെ കാർഷിക വിളകൾക്ക് ഉണ്ടാക്കുന്ന നാശനഷ്ടങ്ങൾ തടയുന്നതിന് നിലവിൽ വനംവകുപ്പ് അവലംബിച്ചുവരുന്ന മാർഗ്ഗങ്ങൾ എന്തെല്ലാമാണ്;

(ബി) പ്രസ്തുത പ്രതിരോധ സംവിധാനങ്ങൾ കാർഷികവിളകളുടെ സംരക്ഷണത്തിന് ഫലപ്രദമാണോയെന്ന് വ്യക്തമാക്കാമോ;

(സി) കൃഷിഭൂമിയിലേക്ക് വന്യമൃഗങ്ങൾ പ്രവേശിക്കുന്നത് തടയുന്നതിന് കാലാകാലങ്ങളിൽ വനംവകുപ്പ് ചെലവഴിക്കുന്ന ഫണ്ട് ഫലപ്രദമായി വിനിയോഗിക്കുന്നുവെന്ന് ഉറപ്പുവരുത്താൻ നിലവിലുള്ള സംവിധാനമെന്താണ്;

(ഡി) ഇപ്രകാരം മനുഷ്യനും മൃഗങ്ങളും തമ്മിലുള്ള സംഘർഷങ്ങൾ കുറയ്ക്കുന്നതിന് കേവലം ഫണ്ടിന്റെ വിനിയോഗം എന്നതിലുപരി ഫലപ്രദമായ പ്രതിരോധ സംവിധാനങ്ങൾ ഏർപ്പെടുത്താൻ നടപടി സ്വീകരിക്കുമോ?

വനവും മൃഗസംരക്ഷണവും മൃഗശാലകളും വകുപ്പുമന്ത്രി (ശ്രീ. കെ. രാജു):

സർ,

(എ) വന്യജീവികൾ വനാതിർത്തികളിൽ താമസിക്കുന്നവരുടെ കാർഷിക വിളകൾക്ക് ഉണ്ടാക്കുന്ന നാശനഷ്ടങ്ങൾ തടയുന്നതിന്, നിലവിൽ സൗരോർജ്ജ കമ്പി വേലി, ആന പ്രതിരോധ കിടങ്ങ്, ആന പ്രതിരോധ മതിൽ, സ്റ്റീൽ ഫെൻസിംഗ് എന്നിവ നിർമ്മിച്ച് പരിപാലിച്ചു വരുന്നുണ്ട്. കൂടാതെ വന്യജീവികൾ വനത്തിനു പുറത്തേക്ക് വരുന്നത് തടയാനായി, വനത്തിനകത്ത് തന്നെ വന്യമൃഗങ്ങൾക്ക് ആവശ്യമായ ജലവും ഭക്ഷണവും ഉറപ്പാക്കുന്നതിന് ചെക്ക് ഡാമുകളുടെ നിർമ്മാണം, ഫലവൃക്ഷതൈകൾ നട്ടുപിടിപ്പിക്കുക എന്നീ നടപടികളും സ്വീകരിച്ചു വരുന്നു. പ്രശ്നബാധിത മേഖലകളിൽ കാട്ടിൽ നിന്നും പുറത്തേക്ക് വരുന്ന വന്യജീവികളെ കുറിച്ച് വിവരം ലഭിച്ച ഉടൻ തന്നെ എസ്.എം.എസ് മുഖാന്തിരം പ്രദേശവാസികളെ അറിയിക്കുവാനും ജാഗ്രത പാലിക്കുവാനുള്ള നിർദ്ദേശം നൽകുവാനുമുള്ള Early Warning SMS Alert

System വയനാട്, മൂന്നാർ മേഖലകളിൽ നടപ്പാക്കിയിട്ടുണ്ട്. (ബഹളം)...

(പ്രതിപക്ഷ നേതാവിനെ സംസാരിക്കാൻ അനുവദിക്കാത്തതിൽ പ്രതിഷേധിച്ച് പ്രതിപക്ഷാംഗങ്ങൾ സ്പീക്കറുടെ ഡയസ്റ്റിനുസമീപം വന്നതിന് മൂദ്രാവാക്യം വിളിച്ച് സഭാനടപടികൾ തടസ്സപ്പെടുത്തിക്കൊണ്ടിരുന്നു.)

മി. സ്പീക്കർ: മന്ത്രി മറുപടി പറയുകയാണ്. ദയവായി അംഗങ്ങൾ തിരിച്ചുപോകണം. ചോദ്യോത്തരവേള തടസ്സപ്പെടുത്തരുത്. പ്ലീസ്... പ്രതിപക്ഷനേതാവിന് സംസാരിക്കാനുള്ള സമയം അനുവദിക്കും. അതിന് യാതൊരു സംശയവും വേണ്ട. പക്ഷെ ചോദ്യോത്തരവേള തടസ്സപ്പെടുത്തുന്നത് ശരിയല്ല. അങ്ങനെയൊരു കീഴ്ചക്കം ഇല്ല. (ബഹളം).. സീറ്റിൽ പോയി ഇരിക്കണം. (ബഹളം)

(ബി) പ്രസ്തുത പ്രതിരോധ സംവിധാനങ്ങൾ കാർഷിക വിളകളുടെ സംരക്ഷണത്തിന് ഒരു പരിധിവരെ ഫലപ്രദമാണെന്ന് കാണുന്നു. പ്രശ്നബാധിത മേഖലകളിൽ ഇത്തരം സംവിധാനങ്ങൾ ഘട്ടംഘട്ടമായി നടപ്പാക്കി വരുന്നു.

(സി) കൃഷിഭൂമിയിലേക്ക് വന്യമൃഗങ്ങൾ പ്രവേശിക്കുന്നത് തടയുന്നതിന് കാലാകാലങ്ങളിൽ വനംവകുപ്പ് ചെലവഴിക്കുന്ന ഫണ്ട് പലപ്രദമായി ഉപയോഗിക്കുന്നു എന്നുറപ്പു വരുത്തുന്നതിനായി അവലോകന യോഗങ്ങളും

ഫീൽഡ് പരിശോധനകളും കൃത്യമായ ഇടവേളകളിൽ നടത്തുന്നുണ്ട്.

(ഡി) ഇത്തരം സംഘർഷങ്ങൾ കുറയ്ക്കുന്നതിന് കൂടുതൽ നടപടികൾ സ്വീകരിക്കും. ഫലപ്രദമായ പ്രതിരോധ സംവിധാനങ്ങൾ ജനകീയ പങ്കാളിത്തത്തോടെ നടപ്പിലാക്കും. ഈ വിഷയത്തിൽ വയനാട്, പാലക്കാട്, കാസർഗോഡ് ജില്ലകളിലെ ജനപ്രതിനിധികളുമായി ചർച്ച നടത്തുകയും കേവലം ഫണ്ടിന്റെ വിനിയോഗം എന്നതിലുപരി ജനങ്ങളുടെ അഭിപ്രായങ്ങൾകൂടി സ്വരൂപിച്ചുകൊണ്ട് കൂടുതൽ ഫലപ്രദമായ പ്രതിരോധ സംവിധാനങ്ങൾ നടപ്പിലാക്കാൻ തീരുമാനിക്കുകയും ചെയ്തിട്ടുണ്ട്. ഇത്തരം സംഘർഷങ്ങൾ കൂടുതലുള്ള മറ്റ് ജില്ലകളിലും ഉടൻ തന്നെ ഇത്തരം യോഗങ്ങൾ സംഘടിപ്പിച്ച് നിർദ്ദേശങ്ങൾ സ്വരൂപിക്കുകയും യുക്തമായ പ്രതിരോധ നടപടികൾ സ്വീകരിക്കുന്നതുമാണ്.... (ബഹളം..)

ഡോ. എൻ. ജയരാജ്: സർ, വന്നനിയമങ്ങൾ കർശനമായി

പാലിക്കപ്പെട്ടതോടുകൂടിയാണ് വന്യജീവികളുടെ എണ്ണം വർദ്ധിച്ചത്. എന്നാൽ അവർക്കാവശ്യമായ ജലം ഉൾപ്പെടെയുള്ള മറ്റ് സാഹചര്യങ്ങൾ കാലാവസ്ഥാ വ്യതിയാനംകൊണ്ട് ലഭ്യമല്ലാത്ത സ്ഥിതിയുണ്ട്. ഇവിടെ കൂടുതൽ ചെക്ക് ഡാമുകൾ നിർമ്മിക്കുന്നതിനുള്ള നടപടികൾ സ്വീകരിക്കുവാൻ തയ്യാറാകുമോ?

... (ബഹളം).....

ശ്രീ. കെ. രാജു: സർ, വന്യജീവികൾ ആഹാരം തേടിയാണ് വനത്തിനുപുറത്തേക്ക് വരുന്നത്. അവയ്ക്ക് ആവശ്യമായ ആഹാരവും ജലവും വനത്തിൽ കൂടുതലായി ലഭ്യമാക്കുന്നതിനാവശ്യമായ നടപടികൾ സ്വീകരിക്കുന്നതാണ്. വനത്തിനുള്ളിൽ കൂടുതൽ മഴക്കുഴികൾ, കുളങ്ങൾ എന്നിവ നിർമ്മിച്ച് ആനകൾക്കും മറ്റ് മൃഗങ്ങൾക്കും ആവശ്യമായ വെള്ളം അവിടെത്തന്നെ ഉണ്ടാക്കുന്നതിന് കൂടുതൽ ശ്രദ്ധ കേന്ദ്രീകരിച്ച് നടപടികൾ സ്വീകരിക്കുന്നതാണ്.

ഡോ. എൻ. ജയരരാജ്: സർ, രണ്ടാമത്തെ ചോദ്യം ചോദിക്കുന്നില്ല.

(ശ്രീ. റോഷി അഗസ്റ്റിൻ, ശ്രീ. മോൻസ് ജോസഫ്, ശ്രീ. സി. എഫ്.

തോമസ് എന്നിവർ ഉപചോദ്യം ചോദിച്ചില്ല.)... (ബഹളം).....

ശ്രീ. സി. കെ. ശശീന്ദ്രൻ: സർ, കഴിഞ്ഞ തെരഞ്ഞെടുപ്പിനുശേഷം

വയനാട് ജില്ലയിൽ അഞ്ചോ ആറോ ആളുകൾ കാട്ടാനയുടെ ആക്രമണത്തിൽ മരിക്കുകയുണ്ടായി. ഒരു ഉന്നതതല യോഗം വിളിച്ചപ്പോൾ ഈ പ്രശ്നം പരിഹരിക്കാൻ ഗവൺമെന്റ് അടിയന്തര നടപടി സ്വീകരിക്കുമോ?

ശ്രീ. കെ. രാജു: സർ, വയനാട്, പാലക്കാട് തുടങ്ങിയ ജില്ലകളിൽ ഞാൻ തന്നെ നേരിട്ട് പങ്കെടുത്തുകൊണ്ട് ബഹുമാനപ്പെട്ട എം.എൽ.എ.-യുടെ സാന്നിധ്യത്തിൽ ആവശ്യമായ ചർച്ച ഇതിനോടകംതന്നെ നടത്തിയിട്ടുണ്ട്. എങ്കിലും എം.എൽ.എ. ആവശ്യപ്പെട്ടതുപോലെതന്നെ തുടർന്ന് കൂടുതൽ ചർച്ചകൾ നടത്തുന്നതിനും ജനപങ്കാളിത്തത്തോടുകൂടി വന്യമൃഗങ്ങളുടെ ആക്രമണങ്ങൾ പരമാവധി തടയുന്നതിനും ആവശ്യമായ നടപടി സ്വീകരിക്കുന്നതാണ്. കാട്ടാനയുടെ ആക്രമണംമൂലം 2009-10 മുതൽ 2015-2016 വരെ മരണപ്പെട്ടവരുടെ കണക്ക് എന്റെ കൈവശമുണ്ട്. സ്വാഭാവികമായും അത്തരം മരണനിരക്ക് കുറച്ചുകൊണ്ടുവരുന്നതിനുള്ള പരിശ്രമമാണ് ഗവൺമെന്റ് നടത്തുന്നത്.... (ബഹളം)...

ശ്രീ. പി. സി. ജോർജ്: സർ, മനുഷ്യന്റെ വനത്തിലെ കയ്യേറ്റവും വനത്തിലുള്ള മൃഗങ്ങൾ മനുഷ്യനെ ആക്രമിക്കുന്നതും അവസാനിപ്പിക്കണം. പൂഞ്ഞാർ നിയോജകമണ്ഡലത്തിലെ എരുമേലി-കോരുത്തോട് മേഖലയിൽ സ്ഥിരമായി കാട്ടാനയുടെ ആക്രമണം നടക്കുകയാണ്. ആ പ്രദേശങ്ങൾ മുഴുവൻ കുറണ്ട് വേലി കെട്ടാനുള്ള നടപടിയുണ്ടാകുമെന്ന് മന്ത്രി വാക്കുപറഞ്ഞെങ്കിലും

ഇതുവരെ നടപടിയായിട്ടില്ല. അത് വളരെ നിർബന്ധമായും ഉണ്ടാകണം. അതുപോലെതന്നെ ഇൻഡ്യയിലൊഴികെ മറ്റ് രാജ്യങ്ങളിലെല്ലാം ഏത് മൃഗവും ആവശ്യത്തിലധികമുണ്ടെങ്കിൽ അതിനെ കൊന്നൊടുക്കുകയാണ് ചെയ്യുന്നത്. കംഗാരു ഓസ്ട്രേലിയയുടെ ദേശീയ മൃഗമാണ്. എണ്ണത്തിൽ കൂടുതൽ വന്നാൽ കംഗാരുവിനെപ്പോലും വെടിവെച്ചുകൊല്ലാൻ അവിടത്തെ ഗവൺമെന്റ് തയ്യാറാവുന്നു. ഇവിടെ കാട്ടാന, കാട്ടുപോത്ത്, കാട്ടുപന്നികൾ എന്നിവയുടെ എണ്ണം വർദ്ധിച്ചു. ഇങ്ങനെ വർദ്ധിച്ചുവരുന്ന മൃഗങ്ങൾ മനുഷ്യനെ ജീവിക്കാൻ സമ്മതിക്കാതെ വനത്തിന് പുറത്തേക്കിറങ്ങി വരികയാണ്. അതുകൊണ്ട് എണ്ണക്കൂടുതലുള്ള മൃഗങ്ങളെ വെടിവെച്ച് കൊല്ലാനുള്ള നിയമം ഉണ്ടാക്കുമോ?

ശ്രീ. കെ. രാജു: സർ, വന്യമൃഗങ്ങൾ നാട്ടിലിറങ്ങുന്നത് തടയുന്നതിനായി ഗവൺമെന്റ് പല നടപടികളും സ്വീകരിച്ചിട്ടുണ്ട്. അതിലൊന്നാണ് അങ്ങ് സൂചിപ്പിച്ചതുപോലെ, സൗരോർജ്ജ വേലി കെട്ടി പരമാവധി പ്രതിരോധമേർപ്പെടുത്തുക എന്നത്. മുൻകാലങ്ങളെക്കാൾ കൂടുതൽ തുക ഇപ്രാവശ്യം സൗരോർജ്ജവേലികൾ നിർമ്മിക്കുന്നതിനായി നീക്കിവെച്ചിട്ടുണ്ട്. അങ്ങ് പറഞ്ഞതുപോലെ അങ്ങയുടെ മണ്ഡലമുൾപ്പെടെയുള്ള പ്രദേശങ്ങളിൽ

വനാതിർത്തിയിൽ സൗരോർജ്ജവേലി കെട്ടുന്നതിനാവശ്യമായ നടപടികൾ വനംവകുപ്പിന്റെ ഭാഗത്തുനിന്നുണ്ടാകുന്നതാണ്. അതുപോലെതന്നെ ആന പ്രതിരോധ കിടങ്ങുകൾ, ആന പ്രതിരോധ മതിലുകൾ എന്നിവയുടെ നിർമ്മാണമാണ് ആനകളെ തടയുന്നതിനുവേണ്ടി ഇപ്പോൾ സ്വീകരിച്ചുവരുന്ന നടപടികൾ. അതോടൊപ്പം, ഒരു റാപ്പിഡ് റെസ്പോൺസ് ടീമിനെ നിയോഗിച്ചിട്ടുണ്ട്. വന്യമൃഗങ്ങളുടെ ആക്രമണം ഉണ്ടെന്ന് അറിയിപ്പ് കിട്ടിയിലാടുന്തന്നെ അവിടെയെത്തി നടപടി സ്വീകരിക്കാൻ കഴിയുന്ന രീതിയിലുള്ള ഒരു സംവിധാനമാണ് റാപ്പിഡ് റെസ്പോൺസ് ടീം. അതിന്റെ പ്രവർത്തനം കുറേക്കൂടി വ്യാപിപ്പിക്കേണ്ടതുണ്ട്. എല്ലാ മേഖലകളിലും റാപ്പിഡ് റെസ്പോൺസ് ടീമിന്റെ യൂണിറ്റുകൾ സ്ഥാപിക്കുന്നതിനുവേണ്ടിയുള്ള നടപടികൾ സ്വീകരിക്കുന്നതാണ്. 5 റാപ്പിഡ് ഫോഴ്സുകളായിരുന്നു നേരത്തെയുണ്ടായിരുന്നത്. ഇപ്പോഴത് 7 ആയി വർദ്ധിപ്പിച്ചിട്ടുണ്ട്. അവയുടെ എണ്ണം തന്നെ സെംഗ്തൻ ചെയ്തുകൊണ്ട് ആനയെ പരമാവധി കാട്ടിനകത്തുതന്നെ നിർത്തുന്നതിനുള്ള നടപടികൾ ഗവൺമെന്റ് സ്വീകരിക്കുന്നതാണ്. ...(ബഹളം)...

മി. സ്പീക്കർ: പ്രതിപക്ഷാംഗങ്ങളോട് ഞാൻ വീണ്ടും അറിയിക്കുന്നു,

പ്രതിപക്ഷനേതാവിന് സഭയിലാവശ്യമായ സമയം അനുവദിക്കും. അതിന് നിങ്ങൾ ചോദ്യോത്തരവേള തടസ്സപ്പെടുത്തേണ്ട കാര്യമില്ല. അങ്ങനെയൊരു കീഴ്ശ്ശക്കമില്ല. അദ്ദേഹത്തിന് പറയാനുള്ളതിനെല്ലാം സമയം അനുവദിക്കും. നിങ്ങൾ സീറ്റുകളിൽ പോയി ഇരിക്കണം.... ഇല്ലാത്ത കീഴ്ശ്ശക്കത്തിനുവേണ്ടി വാശി പിടിക്കരുത്. (ബഹളം) അതിന് ചെയറിന് നിർവ്വാഹമില്ല. പ്രതിപക്ഷനേതാവിന് അദ്ദേഹത്തിന് പറയാനുള്ള എല്ലാകാര്യങ്ങൾക്കും സമയം അനുവദിക്കുമെന്ന് ചെയർ ഉറപ്പുനൽകുന്നു. നിങ്ങൾ സീറ്റിലേക്ക് പോകൂ. വീണ്ടും ഞാനഭ്യർത്ഥിക്കുകയാണ്. നിങ്ങൾ സീറ്റുകളിലേക്ക് പോകണം.... (പ്ലീസ്)

ശ്രീമതി സി. കെ. ആശ: സർ, വന്യമൃഗങ്ങളുടെ ആക്രമണത്തിലൂടെ ജീവഹാനി സംഭവിക്കുന്നവർക്കും കാർഷികവിളകൾ നശിച്ചുപോകുന്നവർക്കും നഷ്ടപരിഹാരം ഏതൊക്കെ വിധത്തിലാണ് നൽകുന്നത്; ഇതിനായി രൂപീകരിച്ച വിദഗ്ദ്ധ സമിതിയുടെ നിർദ്ദേശപ്രകാരം നൽകുന്ന ഉയർന്ന തുക എത്രയാണ്?

(പ്രതിപക്ഷാംഗങ്ങൾ സ്പീക്കറുടെ ഡയസ്സിനുസമീപം നിന്ന് മുദ്രാവാക്യം വിളിച്ച് സഭാനടപടികൾ തടസ്സപ്പെടുത്തിക്കൊണ്ടിരുന്നു.)

ശ്രീ. കെ. രാജു: സർ, വന്യമൃഗങ്ങളിൽനിന്ന് ഉണ്ടാകുന്ന ആക്രമണത്തിന്റെ അടിസ്ഥാനത്തിൽ നഷ്ടപരിഹാരം നൽകുന്നത് താഴെപ്പറയുന്ന രീതിയിലാണ്:

സ്ഥായിയായി അംഗഭംഗം വന്നാൽ പരമാവധി നൽകുന്ന തുക 75,000 രൂപയാണ്. വിളനാശം, വീട് നഷ്ടം, കന്നുകാലി നഷ്ടം എന്നിവയ്ക്ക് നഷ്ടത്തിനനുസരിച്ച് അതായത് എത്രത്തോളം നഷ്ടമാണോ ഉണ്ടായിട്ടുള്ളത് അത്രയും തുക നഷ്ടപരിഹാരമായി നൽകും. എന്നാൽ പരമാവധി 75,000 രൂപ എന്ന് നിജപ്പെടുത്തിയിട്ടുണ്ട്. അതുപോലെ പരിക്കുപറ്റിയാൽ മെഡിക്കൽ ഓഫീസറുടെ സർട്ടിഫിക്കറ്റിന്റെ വെളിച്ചത്തിൽ പരമാവധി 75,000 രൂപ എന്നതിന്റെ പരിധിക്കുള്ളിൽനിന്നുകൊണ്ട് ചികിത്സാധനസഹായം നൽകും. പട്ടികവർഗ്ഗക്കാർക്ക് പരമാവധി 75,000 രൂപ എന്ന പരിധിയില്ലാതെ ചികിത്സയ്ക്കാവശ്യമായ മുഴുവൻ തുകയും ഫോറസ്റ്റ് ഡിപ്പാർട്ടുമെന്റ് നൽകുന്നതാണ്. മരണപ്പെട്ടവരുടെ കുടുംബാംഗങ്ങൾക്കുള്ള നഷ്ടപരിഹാരം നേരത്തെ മൂന്ന് ലക്ഷം രൂപയായിരുന്നത് ഇപ്പോൾ അഞ്ച് ലക്ഷം രൂപയായി വർദ്ധിപ്പിച്ചിട്ടുണ്ട്. അഞ്ച് ലക്ഷം രൂപ എന്നത് ഇനിയും വർദ്ധിപ്പിക്കണമെന്ന് ബന്ധപ്പെട്ട സബ്ജക്ട് കമ്മിറ്റിയുടെ നിർദ്ദേശം വന്നിട്ടുണ്ട്. അത് ഗവൺമെന്റിന്റെ

സജീവമായ പരിഗണനയിലാണ്. വനത്തിനപ്പുറത്തുവെച്ച് പാമ്പുകടിയേറ്റ് മരണപ്പെടുന്നവർക്ക് ഒരു ലക്ഷം രൂപയും വനത്തിനകത്തുവെച്ച് പാമ്പുകടിയേറ്റ് മരണപ്പെടുന്നവർക്ക് മൂന്ന് ലക്ഷം രൂപയും നഷ്ടപരിഹാരം നൽകും. ഈ ക്രമത്തിലാണ് ഇപ്പോൾ നഷ്ടപരിഹാരം നൽകുന്നത്.(ബഹളം).....

ശ്രീമതി ഇ. എസ്. ബിജിമോൾ : സർ, വനംവകുപ്പിൽ നിലവിൽ എത്ര

Rapid Response Team പ്രവർത്തിക്കുന്നുണ്ടെന്നും മനുഷ്യനെ ആക്രമിക്കുന്ന ഏതൊക്കെ വന്യജീവികളെ കൊല്ലുന്നതിനുവേണ്ടിയാണ് ഇപ്പോൾ വനം വകുപ്പ് അനുവാദം നൽകിയിട്ടുള്ളതെന്നും വ്യക്തമാക്കാമോ?

ശ്രീ. കെ. രാജ : സർ, നമ്മുടെ സംസ്ഥാനത്ത് നേരത്തെ Rapid

Response Team-ന്റെ അഞ്ച് യൂണിറ്റുകളാണ് ഉണ്ടായിരുന്നത്. ഈ അടുത്തസമയത്ത് രണ്ടെണ്ണമേ കൂടി വർദ്ധിപ്പിച്ച് ഇപ്പോൾ ഏഴ് യൂണിറ്റുകളാണ് പ്രവർത്തിക്കുന്നത്. ഇതിനോടൊപ്പംതന്നെ വന്യമൃഗങ്ങൾ നാട്ടിലിറങ്ങിയാൽ ഉടൻതന്നെ പ്രദേശവാസികൾക്ക് അറിയിപ്പ് ലഭിക്കാൻ കഴിയത്തക്ക വിധത്തിലുള്ള ഒരു എസ്.എം.എസ്. സിസ്റ്റം ഡെവലപ് ചെയ്തിട്ടുണ്ട്. അതിന്റെയടിസ്ഥാനത്തിൽ ആ പ്രദേശത്ത് താമസിക്കുന്ന ആളുകൾക്ക് വന്യമൃഗങ്ങൾ നാട്ടിലിറങ്ങിയിരിക്കുന്നുവെന്നു മുൻറിയിപ്പ് കൊടുക്കാൻ

കഴിയുന്ന ഒരു സംവിധാനം ഇപ്പോൾ തയ്യാറാക്കിയിട്ടുണ്ട്. ഒന്നരണ്ട് കേന്ദ്രങ്ങളിൽ അത് പരീക്ഷിച്ചുവരുന്നു. അത് വിജയകരമായാണ് കാണുന്നത്. അതുകൊണ്ടുതന്നെ ബാക്കി പ്രദേശങ്ങളിൽക്കൂടി അത് നടപ്പിലാക്കുന്നതിന് ആവശ്യമായ നടപടികൾ വനംവകുപ്പിന്റെ ഭാഗത്തുനിന്ന് ഉണ്ടാകും. അതുപോലെ കൃഷിനാശം വരുത്തുന്ന, മനുഷ്യനെ ആക്രമിക്കുന്ന കാട്ടുപന്നികളെ വെടിവയ്ക്കാനുള്ള ഉത്തരവ് മുൻ ഗവൺമെന്റിന്റെ കാലത്ത് പുറപ്പെടുവിച്ചിരുന്നു. എന്നാൽ ആ ഉത്തരവിന്റെ കാലാവധി 18.03.2016- ന് അവസാനിച്ചു. വീണ്ടും ആ ഉത്തരവ് പുതുക്കി നൽകണമെന്ന കാര്യം ഗവൺമെന്റ് ആലോചിച്ചുവരികയാണ്. മാത്രവുമല്ല, ആ ഉത്തരവിൽ പ്രായോഗികമായിട്ടുള്ള ചില ബുദ്ധിമുട്ടുകളുണ്ട്. ആ ഉത്തരവിന്റെ അടിസ്ഥാനത്തിൽ ഒരു കർഷകനും അപേക്ഷ നൽകി ഒരു വന്യജീവിയെ അല്ലെങ്കിൽ പന്നിയെ വെടിവയ്ക്കുന്നതിന് ആവശ്യമായ നടപടികൾ സ്വീകരിച്ചിട്ടില്ല. കാരണം, പ്രായോഗികമായിട്ടുള്ള ബുദ്ധിമുട്ടുകളാണ്. അത്തരം ബുദ്ധിമുട്ടുകൾ പഠിച്ച് ഉത്തരവിലുള്ള വ്യവസ്ഥകളിൽ ചിലതിൽ ഇളവ് വരുത്താൻ ഗവൺമെന്റ് ആലോചിക്കുന്നുണ്ട്. കാട്ടുപന്നികളെ വെടിവയ്ക്കുന്നതിനുള്ള ഉത്തരവ് പുതുക്കി നൽകുകയും കുറച്ചുകൂടി ലിബറലായ ഒരു സംവിധാനം ആ കാര്യത്തിൽ സ്വീകരിക്കുകയും ചെയ്യുന്നതാണ്.

ശ്രീ. എസ്. രാജേന്ദ്രൻ : സർ, അതിർത്തി കടന്ന് നാട്ടിലെത്തുന്ന

ജീവികൾക്കെതിരെ അങ്ങ് നടപടിയെടുക്കുമെന്നുപറഞ്ഞു. സാധാരണ അതിർത്തി കടക്കുന്ന ജീവികൾ മഷിപുരട്ടിയല്ല വരുന്നത്. ഇവിടെ കൃഷി ഭൂമിക്കകത്തുവരുന്ന പന്നികളുടെ എണ്ണം കൂടുതലാണ്. ഈ പന്നികൾ ആണാണോ പെണ്ണാണോ എന്ന് തിരിച്ചറിയാൻ കഴിയാത്ത സാഹചര്യമുണ്ട്. അതുകൊണ്ട് ഇതിനെ വ്യക്തമായി മനസ്സിലാക്കാൻ എന്തെങ്കിലും നടപടിക്രമങ്ങളുണ്ടോ; അതുപോലെ ഉദ്യോഗസ്ഥന്മാർ കൃത്യമായി നിയമം പഠിച്ചുകൊണ്ട് ഈ കാര്യങ്ങളിൽ ഇടപെടാനും കൃഷിക്കാരെ സംരക്ഷിക്കാനും എന്തെല്ലാം നടപടിയെടുക്കുമെന്നും വ്യക്തമാക്കുമോ?

ശ്രീ. കെ. രാജു: സർ, കൃഷിയിടങ്ങളിൽ നിരന്തരം കൃഷിനാശം വരുന്നതു

കാട്ടുപന്നികളെ ഉപാധികളോടെ വെടിവെച്ചുകൊല്ലാൻ 19.03.2013-ന് ഗവൺമെന്റ് ഒരു ഉത്തരവ് പുറപ്പെടുവിച്ചിട്ടുണ്ട്. ആ ഉത്തരവിന്റെ കാലാവധി 18.03.2016-ന് അവസാനിച്ചു. ഈ ഗവൺമെന്റ് വന്നതിനുശേഷം ആ ഉത്തരവ് കാര്യമായി പരിശോധിക്കുകയുണ്ടായി. കർഷകർക്ക് യഥാർത്ഥത്തിൽ സംരക്ഷണം ലഭിക്കാൻ ആ ഉത്തരവുകൊണ്ട് വളരെ ബുദ്ധിമുട്ടുണ്ട്. കാരണം, കൃഷിയിടത്തിൽ ഇറങ്ങിയ പന്നി ഗർഭിണിയാണോയെന്ന് പരിശോധിച്ച്

വെടിവയ്ക്കാൻ കർഷകന് സാധിക്കില്ലല്ലോ. അത്തരമടക്കമുള്ള നിർദ്ദേശങ്ങൾ വെടിവയ്ക്കുന്നതിനുള്ള അനുമതി നൽകുന്നതുമായിട്ടുണ്ട്. അതുപോലെ കർഷകൻ ഫോറസ്റ്റ് ഡിപ്പാർട്ടുമെന്റിലെ ഉദ്യോഗസ്ഥർക്ക് അപേക്ഷ കൊടുത്ത് അനുമതി വാങ്ങിവേണം കാട്ടുപന്നികളെ വെടിവയ്ക്കേണ്ടത്. ഇവിടെ മെമ്പർ സൂചിപ്പിച്ചതുപോലെ കർഷകനെ അറിയിച്ചുകൊണ്ടല്ല കാട്ടുപന്നികൾ കൃഷിയിടങ്ങളിലേക്ക് ഇറങ്ങിവരുന്നത്. അങ്ങനെ അപ്രായോഗികമായ ചില നിബന്ധനകൾ ആ ഉത്തരവിലുണ്ട്. അത് ഗവൺമെന്റിന്റെ പരിശോധനയിലാണ്. ഉത്തരവിന്റെ കാലാവധി നീട്ടിക്കൊടുക്കുന്നതിനുവേണ്ടിയുള്ള നടപടികൾ സ്വീകരിക്കുന്നതോടൊപ്പം അപ്രായോഗികമായിട്ടുള്ള വ്യവസ്ഥകൾ എടുത്തുമാറ്റി കർഷകർക്ക് സഹായകരമായിട്ടുള്ള സമീപനംതന്നെ കൃഷിനാശം വരുത്തുന്ന പന്നികളുടെ കാര്യത്തിൽ സ്വീകരിക്കുന്നതാണെന്ന് ബഹുമാനപ്പെട്ട മെമ്പറെ അറിയിക്കുന്നു.

മി. സ്പീക്കർ : പ്രതിപക്ഷ നേതാവിന് സംസാരിക്കാൻ സമയം അനുവദിക്കാമെന്ന് പറഞ്ഞിട്ടും നിങ്ങൾ ഈ സ്ഥിതി തുടരുന്നത് ചേദകരമാണ്. ഇത് ലോകം മുഴുവൻ കാണുന്നുണ്ട്. ദയവായി നിങ്ങൾ സീറ്റുകളിൽ പോകണം. ചോദ്യോത്തരവേളയിൽ ഇങ്ങനെ തുടരാൻ പാടില്ല. പ്ലീസ്.. എല്ലാപേരും

ദയവായി സീറ്റുകളിലേക്ക് പോകണം. നിങ്ങൾ ഈ ചെയ്യുന്നത് ശരിയല്ല.

(ബഹളം).....

ശ്രീ. പി. കെ. ശശി : സർ, ഇവിടെ നേരത്തെ പറഞ്ഞതുപോലെ കാട്ടുമൃഗങ്ങളുടെ വലിയതോതിലുള്ള ആക്രമണം കർഷകർക്ക് വളരെ പ്രയാസമുണ്ടാക്കിക്കൊണ്ടിരിക്കുകയാണ്. കാട്ടിൽ ഭക്ഷണം കിട്ടാതെ വന്യമൃഗങ്ങളെല്ലാം നാട്ടിലേക്കിറങ്ങി വ്യാപകമായി കൃഷിനാശം വരുത്തിക്കൊണ്ടിരിക്കുകയാണ്. എന്റെ മണ്ഡലത്തിലല്ലെങ്കിലും മണ്ണാർക്കാട് അസംബ്ലി മണ്ഡലത്തിലെ വിവിധ പ്രദേശങ്ങളിൽ കർഷകർ വലിയ പ്രയാസത്തിലാണ്. വ്യാപകമായ കൃഷിനാശമാണ് ഉണ്ടാകുന്നത്. കൃഷിക്കാരുടെ വിളവുകൾ സംരക്ഷിക്കാനും കാട്ടുമൃഗങ്ങളെ നേരിടാനും വെടിവയ്ക്കാനുമുള്ള ഉപാധികൾ കുറച്ചുകൂടി ലിബറലൈസ് ചെയ്യണമെന്ന അഭിപ്രായം ഞാൻ ശക്തമായി പ്രകടിപ്പിക്കുകയാണ്. അതുമത്രമല്ല, ബഹുമാനപ്പെട്ട മന്ത്രി ഇവിടെ ചൂണ്ടിക്കാണിച്ച, ആർ.ആർ.ടിം അംഗങ്ങളുടെ എണ്ണം വർദ്ധിപ്പിക്കണം. കാട്ടിൽ ഭക്ഷണം കിട്ടാതെ നാട്ടിലേക്കുവരുന്ന കാട്ടുമൃഗങ്ങളുടെ എണ്ണവും അവയുടെ ശല്യവും ഓരോ ദിവസം കഴിയുന്നോടും വർദ്ധിക്കുന്നുവെന്ന് കൂടുതൽകൂടുതൽ വ്യക്തമായിക്കൊണ്ടിരിക്കുകയാണ്.

ഇതിനെ നേരിടാനും കർഷകർക്ക് ആവശ്യമായ സംരക്ഷണം കൊടുക്കാനും കൂടുതൽ ഫലപ്രദമായ ഇടപെടൽ ഗവൺമെന്റിന്റെ ഭാഗത്തുനിന്നും ഉണ്ടാകണമെന്നാണ് എനിക്ക് സൂചിപ്പിക്കാനുള്ളത്.

(പ്രതിപക്ഷാംഗങ്ങൾ സ്പീക്കറുടെ ഡയസ്റ്റിനു സമീപം നിന്ന് മുദ്രാവാക്യം വിളിച്ച് സഭാനടപടികൾ തടസ്സപ്പെടുത്തിക്കൊണ്ടിരുന്നു.)

ശ്രീ. കെ. രാജു: സർ, മനുഷ്യജീവൻ ഭീഷണിയാകുന്ന പക്ഷം കടുവ, പുലി, ആന, കാട്ടുപോത്ത് തുടങ്ങി ഏത് വന്യജീവിയേയും നേരിടുന്നതിന് അല്ലെങ്കിൽ കൊല്ലുന്നതിന് 1972-ലെ വന്യജീവി സംരക്ഷണ നിയമത്തിലെ സെക്ഷൻ 11(1) പ്രകാരം അനുമതി നൽകുന്നതിന് ചീഫ് വൈൽഡ് ലൈഫ് വാർഡൻ അധികാരമുണ്ട്. ബഹുമാനപ്പെട്ട മെമ്പർ ചൂണ്ടിക്കാണിച്ചതുപോലെ മണ്ണാർക്കാട് പ്രദേശത്ത് കാട്ടുമൃഗങ്ങളുടെ ശല്യം വളരെ കൂടുതലാണ് എന്ന അറിവ് ലഭിച്ചതിന്റെ അടിസ്ഥാനത്തിൽ ഞാനും വനംവകുപ്പിലെ ഉയർന്ന ഉദ്യോഗസ്ഥരും ജനപ്രതിനിധികളുമടക്കം പങ്കെടുത്തുകൊണ്ടുള്ള ഒരു യോഗം മണ്ണാർക്കാടുവെച്ച് ചേരുകയുണ്ടായി. ആ യോഗത്തിൽ നമുക്ക് സാധ്യമായിട്ടുള്ള കാര്യങ്ങളെക്കുറിച്ചെല്ലാം ആലോചിക്കുകയും നിലവിലുള്ള സംരക്ഷണ പരിപാടികളെല്ലാം ഊർജ്ജിതമായി നടത്തുന്നതിനാവശ്യമായ നടപടികൾ

സ്വീകരിക്കുകയും ചെയ്യാനുള്ള തീരുമാനം എടുത്തിട്ടുണ്ട്. അവിടെ സൗരോർജ്ജ വേലി, റെയിൽപ്പാളം ഉപയോഗിച്ചുള്ള വേലി എന്നിവ കെട്ടുന്നതിനുമൊക്കെവേണ്ടി കൂടുതൽ തുക മണ്ണാർക്കാട് മേഖലയിൽ അനുവദിച്ചിട്ടുണ്ട്. അതുകൂടാതെ ആർ.ആർ.ടി.യുടെ സ്പെങ്ക് വർദ്ധിപ്പിക്കണമെന്ന് ആദ്ദേഹം സൂചിപ്പിച്ചു. Rapid Response Team മാത്രം വിചാരിച്ചതുകൊണ്ട് വന്യമൃഗങ്ങളുടെ ശല്യത്തെ നേരിടാൻ കഴിയില്ല. ആ പ്രദേശത്തെ ആളുകളുടെ സഹകരണംകൂടി ഈ കാര്യത്തിൽ ആവശ്യമാണ്. അതുകൊണ്ട് ഉദ്ദേശിക്കുന്നത് വനാതിർത്തി പങ്കുവയ്ക്കുന്ന പഞ്ചായത്തുകളിൽ ഫോറസ്റ്റ് ഉദ്യോഗസ്ഥന്മാരുടെ സാന്നിധ്യത്തിൽ ജനപ്രതിനിധികളെക്കൂടി ഉൾപ്പെടുത്തിക്കൊണ്ട് ഒരു ജാഗ്രതാ സമിതി രൂപീകരിക്കാൻ ഗവൺമെന്റ് ഉദ്ദേശിക്കുന്നുണ്ട്. എല്ലാ വനാതിർത്തി പങ്കുവയ്ക്കുന്ന പഞ്ചായത്തുകളിലും വാർഡുകളിലും അത്തരം ജാഗ്രതാ സമിതി രൂപീകരിക്കുക, ജനങ്ങളുടെകൂടി സഹകരണത്തോടെ പരമാവധി വന്യമൃഗങ്ങളെ കാട്ടിനുള്ളിൽത്തന്നെ നിർത്തുന്നതിനുമാവശ്യമായ നടപടികൾ സ്വീകരിക്കാനാണ് ഗവൺമെന്റ് ഉദ്ദേശിക്കുന്നത്. ബഹുജന പങ്കാളിത്തത്തോടുകൂടി ആ പരിപാടി നടപ്പിലാക്കാൻ പോവുകയാണ്. സർക്കാർ ഉത്തരവുവഴി വനാതിർത്തി പങ്കുവയ്ക്കുന്ന

മേഖലകളിൽ ഇത്തരം കമ്മിറ്റി രൂപീകരിക്കാനാണ് ഗവൺമെന്റ് ആലോചിക്കുന്നത്.

(പ്രതിപക്ഷാംഗങ്ങൾ സ്വീകരുടെ ഡയസ്റ്റിനമുന്നിൽനിന്ന് മുദ്രാവാക്യം വിളിച്ച് സഭാനടപടികൾ തടസ്സപ്പെടുത്തിക്കൊണ്ടിരുന്നു.)

ശ്രീ. ചിറ്റയം ഗോപകുമാർ: സർ, വന്യമൃഗങ്ങളുടെ ശല്യം കാർഷിക മേഖലയെയാകെ വല്ലാതെ ബാധിച്ചുകൊണ്ടിരിക്കുകയാണ്. എന്റെ മണ്ഡലമുൾപ്പെടെയുള്ള നിരവധി പ്രദേശങ്ങളിൽ കുരങ്ങുകളും പന്നികളും ഇറങ്ങി വന്ന് കൃഷി നശിപ്പിച്ചുകൊണ്ടിരിക്കുകയാണ്. പന്നിയെ കൊല്ലുന്നതിനുള്ള ഉത്തരവ് കൊടുത്തിട്ടുണ്ടെന്നും കുറച്ചുകൂടി ലിബറൈസ് ചെയ്യുമെന്നും ബഹുമാന്യനായ മന്ത്രി ഇവിടെ സൂചിപ്പിച്ചു. എന്നാൽ പ്രധാനപ്പെട്ട ഒരു കാര്യം, ഈ കുരങ്ങുകൾ ക്രമാതീതമായി നാട്ടിലേക്ക് ഇറങ്ങിക്കൊണ്ടിരിക്കുകയാണ്. അവയെ വന്ധ്യംകരണം ചെയ്യുന്നതിനാവശ്യമായ നടപടി സ്വീകരിക്കുമോ? അതോടൊപ്പം തന്നെ ഈ പന്നിയുടെ ശല്യം കുറയ്ക്കുന്നതിന്....., ബഹുമാനപ്പെട്ട കൃഷി വകുപ്പുമന്ത്രി കൂടി ശ്രദ്ധിക്കേണ്ടതാണ്. വിപുലമായി റബ്ബർ പ്ലാന്റ് ചെയ്തിരിക്കുന്ന പ്ലാന്റേഷൻ കോർപ്പറേഷന്റെ കാടുകൾ വെട്ടി നശിപ്പിക്കാത്തതുമാത്രം അവിടെ പന്നികൾ പെരുകുകയാണ്. ഈ പന്നികൾ

ആ പ്രദേശത്ത് ധാരാളമായി ഇറങ്ങിക്കൊണ്ടിരിക്കുകയാണ്. ഇതിന് ശാശ്വതമായ പരിഹാരം കാണുന്നതിനുവേണ്ടി കൃഷി വകുപ്പുമന്ത്രിയും മൃഗസംരക്ഷണ വകുപ്പുമന്ത്രിയും സംയുക്തമായി ചേർന്ന് നടപടി സ്വീകരിക്കുമോ?

ശ്രീ. കെ. രാജു: സർ, ബഹുമാനപ്പെട്ട അംഗം സൂചിപ്പിച്ചതുപോലെ വന്യമൃഗങ്ങൾ കൃഷി നശിപ്പിക്കുന്ന സംഭവങ്ങളുടെ എണ്ണം കൂടിവരികയാണ്. വന്യമൃഗങ്ങളുടെ എണ്ണവും വനത്തിൽ വർദ്ധിച്ചുവരികയാണ്. വനത്തോടു ചേർന്നുള്ള കൃഷിയിടങ്ങളിൽ ധാരാളം കൃഷി നടക്കുന്നതുകൊണ്ട് നല്ല രുചിയുള്ള ആഹാരം കഴിക്കുന്നതിനുവേണ്ടി ഇവയെല്ലാം ഇറങ്ങിവരുന്നുണ്ട്. കുരങ്ങുകളെ സംബന്ധിച്ച് ബഹുമാനപ്പെട്ട അംഗം സൂചിപ്പിക്കുകയുണ്ടായി. കുരങ്ങുകളെ വന്ധ്യംകരിക്കുന്ന നടപടിയെ സംബന്ധിച്ച് ഇതുവരെ ആലോചിച്ചിട്ടില്ല. ബഹുമാനപ്പെട്ട മെമ്പറുടെ നിർദ്ദേശംകൂടി പരിഗണിച്ച് അതിനുള്ള സാധ്യതകളെ സംബന്ധിച്ചാരായാം. എന്നാൽ കാട്ടിൽ നിന്നും നാട്ടിലിറങ്ങുന്ന കുരങ്ങന്മാരുടെ ടീം ലീഡറെ തന്നെ കൂടുവച്ച് പിടിച്ച് അതിനെ ഉൾവനത്തിൽ കൊണ്ടുവിടുന്ന ഒരു പദ്ധതിയുണ്ട്. ആ പദ്ധതി കുറച്ചുകൂടി വ്യാപകമായി നടത്തുന്നതിനെ സംബന്ധിച്ച് ആലോചിക്കാവുന്നതാണ്.

മി. സ്പീക്കർ: എങ്ങനെയാണ് കുരങ്ങൻമാരുടെ ടീം ലീഡറെ തിരിച്ചറിയുന്നത്?

ശ്രീ. കെ. രാജു: വനം വകുപ്പിലെ ഉദ്യോഗസ്ഥർക്കും വനത്തിനകത്ത് തന്നെ കഴിയുന്ന ആദിവാസികളിൽ തന്നെയുള്ള വാച്ചർമാർക്കും ഈ കുരങ്ങൻമാരുടെ ലീഡറാണെന്ന് തിരിച്ചറിയാൻ കഴിയും. അവരുടെ അറിവ് കൂടി ഉപയോഗിച്ച് കുരങ്ങുകളുടെ ലീഡറെ പിടിച്ച് വനത്തിനകത്ത് കൊണ്ടുവിട്ടാൽ അതിനോടൊപ്പം ബാക്കി കുരങ്ങൻമാരും പോകുമെന്ന് പറയുന്നുണ്ട്.

മി. സ്പീക്കർ: അതിന് പ്രത്യേക സ്റ്റേയിൽ വല്ലതുമുണ്ടോ?

ശ്രീ. കെ. രാജു: പ്രത്യേക അളവുകോലുമൊന്നുമില്ല. അതിനെ കണ്ടാൽ തിരിച്ചറിയാമെന്നാണ് പറയുന്നത്.

ശ്രീ. എം. സ്വരാജ്: സർ, വനത്തിൽ നിന്നും കൃഷിഭൂമിയിലേക്ക് കടന്നുവരുന്ന വന്യമൃഗങ്ങളെ നിയന്ത്രിക്കുന്നതിനെ സംബന്ധിച്ച് നമ്മൾ പരിശോധിച്ചുകൊണ്ടിരിക്കുകയാണ്. ചില സമരമുഖങ്ങളിൽ, ചുവന്ന മഷിയുമൊക്കെ ഉപയോഗപ്പെടുത്തിക്കൊണ്ട് നൂതനമായ ചില സമരമുദ്രകൾ പരീക്ഷിക്കുന്നതായി കാണുന്നുണ്ട്. അതുപോലെ പച്ചമഷി ഉപയോഗിച്ച്

എന്തെങ്കിലും പുതിയ പ്രതിരോധ സംവിധാനത്തിൽ, ഈ വന്യമൃഗങ്ങളെ വനത്തിൽ തന്നെ നിർത്താൻ കഴിയുന്ന സാധ്യതകളെക്കുറിച്ച് പരിശോധിക്കുമോ എന്നാണ് അറിയേണ്ടത്.

ശ്രീ. കെ. രാജ്: സർ, മഷിപ്രയോഗം യഥാർത്ഥത്തിൽ ഫോറസ്റ്റ് വകുപ്പ് ഉദ്ദേശിക്കുന്നില്ല. എന്നാൽ വനത്തിനകത്തുതന്നെ വന്യജീവികൾക്ക് ഭക്ഷണവും വെള്ളവും ലഭ്യമാക്കുന്നതിനാവശ്യമായ നടപടി സ്വീകരിക്കുന്നതാണ്.

ശ്രീ. ബി. ഡി. ദേവസ്സി: സർ, വന്യജീവികളുടെ ശല്യം തടയുന്നതിനായി നിർമ്മിക്കുന്ന സൗരോർജ്ജവേലികൾ പലപ്പോഴും തകരാറിലാവാറുണ്ട്. ഇത് യഥാസമയം മെയിന്റനൻസ് ചെയ്യാനുള്ള സംവിധാനം നിലവിലില്ല. അതുപോലെ ചാലക്കുടി, അതിരപ്പിള്ളി മേഖലയിൽ വന്യമൃഗങ്ങൾ കടന്നുവരുമ്പോൾ ഓടിച്ചുകളയുന്നതിനുള്ള റാപ്പിഡ് ഫോഴ്സ് സംവിധാനമില്ല. ആ റാപ്പിഡ് ഫോഴ്സ് സംവിധാനം വാഴച്ചാൽ, ചാലക്കുടി ഡിവിഷനുകളിൽ ഒരുക്കുന്നതിനും വനംമേഖലയിലെ പ്രശ്നങ്ങൾ ചർച്ച ചെയ്യുന്നതിനുവേണ്ടി ബന്ധപ്പെട്ടവരുടെ യോഗം വിളിക്കുന്നതിനും നടപടി സ്വീകരിക്കുമോ?

ശ്രീ. കെ. രാജ്: ഈ ആവശ്യം ബഹുമാനപ്പെട്ട അംഗം നേരത്തെ തന്നെ

സൂചിപ്പിച്ചിട്ടുണ്ട്. അതിന്റെ അടിസ്ഥാനത്തിൽ അതിരപ്പിള്ളി, വാഴച്ചാൽ മേഖലയിലെ വന്യജീവികളുടെ ശല്യങ്ങൾക്ക് പരിഹാരം കാണുന്നതിനെ സംബന്ധിച്ച് ആ മേഖലയിൽ വച്ച് തന്നെ യോഗം ചേരുന്നതിനെക്കുറിച്ച് ആലോചിക്കുന്നുണ്ട്. ബഹുമാനപ്പെട്ട എം.എൽ.എ.-യുമായി ബന്ധപ്പെട്ട് യോഗത്തിന്റെ തീയതി തീരുമാനിക്കുന്നതാണ്. അതോടൊപ്പം ആർ.ആർ.ടി. കൂടുതൽ ശക്തിപ്പെടുത്താനാണ് സർക്കാർ തീരുമാനിച്ചിട്ടുള്ളത്. അതിന്റെ അടിസ്ഥാനത്തിൽ ഈ മേഖലയിൽ ആർ.ആർ.ടി.-യുടെ പ്രവർത്തനം വ്യാപിപ്പിക്കുന്നതിനാവശ്യമായ നടപടികളും സ്വീകരിക്കുന്നതാണ്.

മി. സ്പീക്കർ: ചോദ്യം നമ്പർ *62-ഉം ചോദ്യം നമ്പർ *63-ഉം ക്ലബ്ബ് ചെയ്യണമെന്ന് ബഹുമാനപ്പെട്ട അംഗങ്ങൾ നോട്ടീസ് നൽകിയിട്ടുണ്ട്. ക്ലബിംഗ് അനുവദിക്കുന്നു.

ലഹരി വസ്തുക്കളുടെ ഉപയോഗം

- 2 (*62) ശ്രീ. ആർ. രാമചന്ദ്രൻ :
ശ്രീ. മുല്ലക്കര രത്താകരൻ :
ശ്രീമതി ഗീതാ ഗോപി :
ശ്രീമതി സി. കെ. ആശ : താഴെക്കാണുന്ന ചോദ്യങ്ങൾക്ക്

തൊഴിലും എക്സൈസും വകുപ്പുമന്ത്രി സദയം മറുപടി നൽകുമോ:

(എ) ലഹരി വസ്തുക്കളുടെ പ്രത്യേകിച്ചും മയക്കുമരുന്നുകളുടെ ഉപയോഗം സംസ്ഥാനത്ത് വർദ്ധിച്ചുവരുന്നത് വിലയിരുത്തിയിട്ടുണ്ടോ; എങ്കിൽ കാരണങ്ങൾ വിശദമാക്കുമോ;

(ബി) സംസ്ഥാനത്ത് റേവ് പാർട്ടികൾ, കൊക്കൈൻ പാർട്ടികൾ എന്നിവ സംഘടിപ്പിച്ച് ജനങ്ങളെ ലഹരിക്ക് അടിമയാക്കിക്കൊണ്ടിരിക്കുന്നത് തടയുന്നതിന് എന്തെല്ലാം നടപടി സ്വീകരിക്കുമെന്ന് വ്യക്തമാക്കുമോ?

തൊഴിലും എക്സൈസും വകുപ്പുമന്ത്രി (ശ്രീ. ടി. പി. രാമകൃഷ്ണൻ): സർ,

(എ) ഉണ്ട്. സംസ്ഥാനത്ത് നിലവിലുള്ള മദ്യനയം നടപ്പിലാക്കി തുടങ്ങിയശേഷം ലഹരി വസ്തുക്കളുടെയും പ്രത്യേകിച്ചും മയക്കുമരുന്നുകളുടെയും വിപണനവും ഉപഭോഗവും വർദ്ധിച്ചിട്ടുണ്ട്. പുതിയ സർക്കാർ അധികാരമേറ്റശേഷം എക്സൈസ് വകുപ്പ് എൻഫോഴ്സ്മെന്റ് ശക്തിപ്പെടുത്തി യതിന്റെ ഫലമായി രജിസ്റ്റർ ചെയ്തിട്ടുള്ള കേസുകളുടെ എണ്ണത്തിൽ വൻവർദ്ധനവ് ഉണ്ടായിട്ടുണ്ട്.

നിയമവിധേയ മദ്യത്തിന്റെ ലഭ്യത കുറഞ്ഞ സാഹചര്യത്തിൽ നിയമവിരുദ്ധ ലഹരി പദാർത്ഥങ്ങളുടെ ഉപഭോഗം വർദ്ധിക്കുവാനിടയായിട്ടുണ്ട്.

കൈവശം വച്ച് ഉപയോഗിക്കുവാൻ കഴിയുന്ന അനുകൂല സാഹചര്യം ലഹരി പദാർത്ഥങ്ങളുടെയും മയക്കുമരുന്നുകളുടെയും വിപണനവും ഉപഭോഗവും വർദ്ധിച്ചുവരുന്നതിന് കാരണമായിട്ടുണ്ട്.

(ബി) സംസ്ഥാനത്ത് റേവ് പാർട്ടികൾ, കൊക്കൈൻ പാർട്ടികൾ തുടങ്ങിയവ നടത്തുന്നതിനെതിരെ എക്സൈസ് വകുപ്പ് നിതാന്ത ജാഗ്രത പുലർത്തുന്നുണ്ട്. ഇത് സംബന്ധിച്ച് വിവരങ്ങൾ ലഭിക്കുന്ന മുറയ്ക്ക് ഇത്തരം പാർട്ടികൾ സംഘടിപ്പിക്കുന്നവർക്കെതിരെ എക്സൈസ് വകുപ്പ് കർശന നടപടികൾ സ്വീകരിക്കുന്നതാണ്.

അനധികൃത മദ്യത്തിന്റെയും ലഹരി പദാർത്ഥങ്ങളുടെയും ലഭ്യത തടയാൻ നടപടി

3 (*63) ശ്രീ. കെ. ബാബു :

ശ്രീ. ആന്റണി ജോൺ :

ശ്രീ. കെ. കുഞ്ഞിരാമൻ :

ശ്രീ. കാരാട്ട് റസാഖ് : താഴെക്കാണുന്ന ചോദ്യങ്ങൾക്ക് തൊഴിലും

എക്സൈസും വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് അനധികൃത മദ്യത്തിന്റെയും ലഹരി പദാർത്ഥങ്ങളുടെയും ലഭ്യത തടയാൻ സ്വീകരിച്ചിട്ടുള്ള മാർഗ്ഗങ്ങൾ

വിശദീകരിക്കുമോ;

(ബി) എക്സൈസ് വകുപ്പിന്റെ നവീകരണത്തിനും ശാക്തീകരണത്തിനും എന്തൊക്കെ നടപടികളാണ് സ്വീകരിച്ചിട്ടുള്ളത്;

(സി) സംസ്ഥാനത്തെ മദ്യ ഉപഭോഗം കുറയ്ക്കാനായി ആവിഷ്കരിച്ചിട്ടുള്ള പദ്ധതികൾ എന്തൊക്കെയാണ് വ്യക്തമാക്കുമോ?

തൊഴിലും എക്സൈസും വകുപ്പുമന്ത്രി (ശ്രീ. ടി. പി. രാമകൃഷ്ണൻ) : സർ,

(എ) സംസ്ഥാനത്ത് അനധികൃത മദ്യത്തിന്റെയും ലഹരി പദാർത്ഥങ്ങളുടെയും ലഭ്യത തടയുന്നതിന് എക്സൈസ് വകുപ്പ് ശക്തമായ എൻഫോഴ്സ്മെന്റ് പ്രവർത്തനങ്ങൾ നടത്തിവരുന്നു. മയക്കുമരുന്നുകളുടെയും മദ്യത്തിന്റെയും ഉപഭോഗം മൂലമുണ്ടാകുന്ന ആരോഗ്യപ്രശ്നങ്ങളെ സംബന്ധിച്ച് പൊതുജനങ്ങളിൽ പ്രത്യേകിച്ച് യുവജനങ്ങൾക്കിടയിലും വിദ്യാർത്ഥികളിലും അവബോധം ഉണ്ടാക്കുന്നതിന് ശക്തമായ ബോധവൽക്കരണ പ്രവർത്തനങ്ങൾ സംസ്ഥാനതലത്തിൽ എക്സൈസ് വകുപ്പ് നടപ്പിലാക്കിവരുന്നുണ്ട്. മദ്യമയക്കുമരന്ന് വ്യാപനം തടയുന്നതിനായി എക്സൈസ് ഷാഡോ സംവിധാനം ഉൾപ്പെടെയുള്ള പ്രവർത്തനങ്ങളിലൂടെ എൻഫോഴ്സ്മെന്റ് ശക്തമാക്കിയിട്ടുണ്ട്. എക്സൈസ് കമ്മീഷണറുടെ നേതൃത്വത്തിലുള്ള സ്റ്റാഫും ഇതിനൊപ്പം

പ്രവർത്തിച്ചുവരുന്നു. മറ്റ് സംസ്ഥാനങ്ങളിൽ നിന്നും അനധികൃത മദ്യവും ലഹരി പദാർത്ഥങ്ങളും സംസ്ഥാനത്തേക്ക് കടത്തിക്കൊണ്ടുവരുന്നത് തടയുന്നതിനായി എക്സൈസ് ചെക്ക്പോസ്റ്റുകളുടെ പ്രവർത്തനവും അതിർത്തി പ്രദേശങ്ങളിൽ ബോർഡർ പട്രോളിംഗ് യൂണിറ്റുകളുടെ പ്രവർത്തനവും ശക്തിപ്പെടുത്തിയിട്ടുണ്ട്. ട്രെയിൻ മുഖാന്തരമുള്ള മദ്യത്തിന്റെയും ലഹരി വസ്തുക്കളുടേയും കടത്ത് തടയുന്നതിന് പോലീസ്, റെയിൽവേ, ആർ.പി.എഫ്. വിഭാഗങ്ങളുമായി സഹകരിച്ച് കർശനമായ പരിശോധനകൾ നടത്തിവരുന്നു. ലൈസൻസ് സ്ഥാപനങ്ങളിൽ കൃത്യമായ ഇടവേളകളിൽ പരിശോധനകൾ നടത്തുകയും സാമ്പിളുകൾ ശേഖരിച്ച് രാസപരിശോധനയ്ക്ക് വിധേയമാക്കുകയും ചെയ്യുന്നുണ്ട്. ഈ നടപടികൾമൂലം ലൈസൻസ് സ്ഥാപനങ്ങളിൽ അനധികൃത മദ്യം വിൽക്കുന്നില്ലായെന്ന് ഉറപ്പുവരുത്തുകയും ചെയ്യുന്നുണ്ട്. ഡ്രഗ്സ് കൺട്രോൾ വകുപ്പുമായി ചേർന്ന് മെഡിക്കൽ സ്റ്റോറുകളിൽ പരിശോധന നടത്തുകയും ലഹരിക്കായി ദുരുപയോഗം ചെയ്യപ്പെടുന്ന മരുന്നുകളുടെ അനധികൃത വിൽപന തടയുന്നതിനുള്ള നടപടികൾ സ്വീകരിക്കുകയും ചെയ്യുന്നുണ്ട്.

(ബി) എക്സൈസ് വകുപ്പിനെ ശക്തിപ്പെടുത്തുന്നതിനായി പദ്ധതി/പദ്ധതിയേതര ഇനത്തിൽ അനുവദിച്ച തുക ഉപയോഗിച്ചുകൊണ്ട്

എക്സൈസ് എൻഫോഴ്സ്മെന്റ് പ്രവർത്തനം ശക്തിപ്പെടുത്തുക, എക്സൈസ് അക്കാദമി നവീകരിക്കുക, ലൈസൻസ് ചെയ്തിട്ടുള്ള സ്ഥാപനങ്ങളിലൂടെ നിയമവിധേയമായ മദ്യം മാത്രം വിതരണം ചെയ്യുന്നു എന്ന് ഉറപ്പുവരുത്തുക, ചെക്ക് പോസ്റ്റുകളുടെ പ്രവർത്തനം ശക്തിപ്പെടുത്തി എൻഫോഴ്സ്മെന്റ് പ്രവർത്തനങ്ങൾ മെച്ചപ്പെടുത്തുക, ഓഫീസുകളുടെ കാര്യക്ഷമവും സുഗമവുമായ പ്രവർത്തനത്തിന് പുതിയ വാഹനങ്ങളും കമ്പ്യൂട്ടറുകളും മറ്റുപകരണങ്ങളും വാങ്ങി നൽകുക, വകുപ്പിൽ ഇ-ഫയലിംഗ് സംവിധാനം പൂർണ്ണമായി നടപ്പിൽ വരുത്തുക, ക്രൈം റെക്കോർഡ്സ് ബ്യൂറോയുടെ പ്രവർത്തനത്തിന് സോഫ്റ്റ്‌വെയർ തയ്യാറാക്കുക തുടങ്ങിയവയാണ് സ്വീകരിക്കുവാൻ ഉദ്ദേശിക്കുന്ന നടപടികൾ. എല്ലാ ജീവനക്കാർക്കും പരിശീലനം നൽകുക, മേജർ ചെക്ക് പോസ്റ്റുകളിൽ സ്ക്വാൻഡ് സ്ഥാപിക്കുക, കൂടുതൽ ആയുധങ്ങൾ നൽകുക, ഓഫീസുകളുടെ കേന്ദ്രീകൃത പ്രവർത്തനത്തിനായി എക്സൈസ് ടവറുകൾ നിർമ്മിക്കുക തുടങ്ങിയ വിഷയങ്ങളിൽ നടപടി കൈക്കൊണ്ടിട്ടുണ്ട്.

(സി) കേരളത്തിൽ വർദ്ധിച്ചുവരുന്ന മദ്യ ഉപഭോഗവും അതിൽനിന്നും ഉടലെടുക്കുന്ന ആരോഗ്യ സാമൂഹിക പ്രശ്നങ്ങളും സർക്കാർ വളരെ ഗൗരവത്തോടെയാണ് വീക്ഷിക്കുന്നത്. മദ്യപാന ശീലത്തെ

നിരുൽസാഹചര്യങ്ങളിൽനിന്നും മദ്യം, ലഹരി വസ്തുക്കൾക്കെതിരെ ശക്തമായ ബോധവൽക്കരണ പ്രവർത്തനങ്ങൾ സംഘടിപ്പിക്കുന്നതും ലക്ഷ്യമിട്ട് മദ്യവർജ്ജനത്തിന് ഊന്നൽ നൽകുന്ന മദ്യനയമാണ് സർക്കാർ ആവിഷ്കരിക്കുവാൻ ഉദ്ദേശിക്കുന്നത്. മദ്യപാനത്തെ ഉദാത്തവൽക്കരിക്കുന്ന സാമൂഹ്യശീലങ്ങളിൽനിന്നും മുഴുവൻ ജനങ്ങളെയും ബോധവൽക്കരണ പ്രവർത്തനങ്ങളിലൂടെ വിമുക്തമാക്കുകയാണ് ഈ സർക്കാരിന്റെ ലക്ഷ്യം. ഇതിനായി ബോധവൽക്കരണ പ്രവർത്തനം ഒരു ജനകീയ പ്രസ്ഥാനമായി വളർത്തിയെടുക്കുവാനായി ഒരു ബോധവൽക്കരണ മിഷനാണ് സർക്കാർ ലക്ഷ്യമിടുന്നത്. ലഹരി വർജ്ജന പ്രചരണത്തിന്റെ ബ്രാൻഡ് അംബാസിഡറായി പ്രവർത്തിക്കാൻ ശ്രീ. സച്ചിൻ ടെണ്ടുൽക്കർ തയ്യാറായിട്ടുണ്ട്. ബോധവൽക്കരണ പ്രവർത്തനങ്ങളുടെ പ്രചരണാർത്ഥം ലഹരിവിരുദ്ധ സെമിനാർ, ലഹരിവിരുദ്ധ ബോധവൽക്കരണ ക്ലാസ്സ്, ലഹരിവിരുദ്ധ ബോധവൽക്കരണ സ്റ്റാളുകൾ തുടങ്ങിയവ എക്സൈസ് വകുപ്പ് ഏറ്റെടുത്ത് നടത്തുന്നുണ്ട്. ഒരു ബോധവൽക്കരണ മിഷൻ രൂപീകരിച്ച് അതിലൂടെ കുടുംബശ്രീ, റസിഡന്റ്സ് അസോസിയേഷനുകൾ, നാഷണൽ സർവ്വീസ് സ്കീം, സ്റ്റുഡന്റ്സ് പോലീസ് കേഡറ്റ്, സംസ്ഥാന ലൈബ്രറി

കൗൺസിൽ, മദ്യവർജ്ജന സമിതികൾ എന്നിവയുമായി ചേർന്നും വിദ്യാർത്ഥി-
 യുവജന-മഹിളാ സംഘടനകൾ, വിവിധ എൻ.ജി.ഒ.-കൾ എന്നിവരുടെ
 കൂട്ടായ്മയോടെയും വ്യാപകമായ ബോധവൽക്കരണ പ്രവർത്തനങ്ങൾ
 സംഘടിപ്പിക്കുവാൻ സർക്കാർ ഉദ്ദേശിക്കുന്നു. നിലവിൽ സ്കൂൾ, കോളേജ്
 തലങ്ങളിൽ പ്രവർത്തിക്കുന്ന 1993 ലഹരി വിരുദ്ധ ക്ലബ്ബുകളെ
 ശക്തിപ്പെടുത്തുവാനും കൂടുതൽ വിദ്യാലയങ്ങളിലേക്ക് വ്യാപിപ്പിക്കുവാനും ഈ
 സർക്കാർ ഉദ്ദേശിക്കുന്നുണ്ട്. വിവിധ മാധ്യമങ്ങളിലൂടെ മദ്യ-ലഹരി വിരുദ്ധ
 ബോധവൽക്കരണ സന്ദേശങ്ങൾ പ്രസിദ്ധീകരിക്കുന്നതിനും ആശയങ്ങൾ
 പ്രചരിപ്പിക്കുന്നതിനും നടപടി സ്വീകരിച്ചിട്ടുണ്ട്.

ശ്രീ. ആർ. രാമചന്ദ്രൻ: സർ, നിലവിലുള്ള മദ്യ നയത്തിന്റെ ഫലമായിട്ടാണ്
 മയക്കുമരുന്നുകളുടെയും ഇതര ലഹരി വസ്തുക്കളുടെയും വ്യാപനം
 വർദ്ധിച്ചിട്ടുള്ളതെങ്കിൽ ആ മദ്യ നയം ഭേദഗതി വരുത്താൻ ആവശ്യമായ നടപടികൾ
 സ്വീകരിക്കുമോ? (.....ബഹളം.....)

ശ്രീ. റ്റി. പി. രാമകൃഷ്ണൻ: സർ, ഇടതുപക്ഷ ജനാധിപത്യ മുന്നണി
 അധികാരത്തിൽ വന്നാൽ കേരളത്തിൽ ആവിഷ്കരിക്കുന്ന മദ്യനയം,
 മദ്യവർജ്ജനമായിരിക്കും മദ്യ നിരോധനമല്ലായെന്നുള്ളത് തെരഞ്ഞെടുപ്പിനു മുമ്പു

തന്നെ വ്യക്തമാക്കിയിട്ടുണ്ട്. ഇതിന്റെ അടിസ്ഥാനത്തിൽ തുടർ നടപടികൾ സ്വീകരിക്കുന്നതിനുള്ള പദ്ധതികളെക്കുറിച്ച് ഗവൺമെന്റ് ആലോചിച്ചു വരികയാണ്. അക്കാര്യം ആലോചിച്ച് തീരുമാനിക്കുന്ന മുറയ്ക്ക് പ്രഖ്യാപനം നടത്താൻ സാധിക്കും.

ശ്രീ. ആർ. രാമചന്ദ്രൻ : സർ, കരുനാഗപ്പള്ളി താലൂക്കിൽ നാല് പോലീസ് സ്റ്റേഷനുകളാണുള്ളത്. ഈ നാല് പോലീസ് സ്റ്റേഷനുകളുടെ അതിർത്തിയിൽ ഒരു എക്സൈസ് റേഞ്ച് ഓഫീസാണ് പ്രവർത്തിക്കുന്നത്. മദ്യവും മറ്റ് ലഹരി വസ്തുക്കളും വ്യാപകമായി ഉപയോഗിക്കുന്ന സ്ഥലമാണ് കരുനാഗപ്പള്ളി. അതിന്റെ പ്രത്യേകത കൂടി കണക്കിലെടുത്ത് കരുനാഗപ്പള്ളിയിൽ പുതിയ റെയ്ഞ്ച് ഓഫീസ് സ്ഥാപിക്കാനുള്ള നടപടി സ്വീകരിക്കുമോ?

ശ്രീ. റ്റി. പി. രാമകൃഷ്ണൻ: സർ, ബഹുമാനപ്പെട്ട എം.എൽ.എ. ഇവിടെ ഉന്നയിച്ച നിർദ്ദേശം അതിന്റെ പ്രായോഗികത പരിശോധിച്ചുകൊണ്ട് ആവശ്യമായ നിലപാടുകൾ സ്വീകരിക്കുന്നതിന് ഗവൺമെന്റ് ആലോചിക്കുന്നതാണ്.

ശ്രീ. മുല്ലക്കര രത്നാകരൻ: സർ, ഒരു സംസ്ഥാനം മാത്രമായി ശ്രമിച്ചതുകൊണ്ട് ലഹരി വസ്തുക്കളുടെ ഉപയോഗം കുറയ്ക്കാൻ പറ്റില്ല. ഇത് വിവിധ സംസ്ഥാനങ്ങളുമായി ബന്ധപ്പെട്ട് ചെയിനായി വളരുകയാണ്, മാഫിയയായി രൂപപ്പെടുകയാണ്. ഉദ്യോഗസ്ഥ രാഷ്ട്രീയ സംവിധാനം കൂടി ഇതിന്റെ പങ്കുപറ്റലിന്

വിധേയമാവുകയാണ്. ഇതിന് ആഗോളബന്ധമുണ്ടെന്ന് പോലും സംശയിക്കുകയാണ്. അതുകൊണ്ട് ഇതിനെതിരെ മറ്റ് സംസ്ഥാനങ്ങളുമായി ബന്ധപ്പെടുന്നതിന് ഗവൺമെന്റ് ഒരു നീക്കം നടത്തുമോ; അതോടൊപ്പം മദ്യവർജ്ജനമെന്ന് പറയുന്നത് സാമൂഹിക വിപത്തായതുകൊണ്ട് കേരളത്തിലെ താഴെതട്ടിലുള്ള ജനങ്ങളുടെ അവബോധത്തിനായി പഞ്ചായത്ത്, മുനിസിപ്പാലിറ്റി, കോർപ്പറേഷൻ തുടങ്ങിയ സ്ഥാപനങ്ങളുടെ അജണ്ടയിൽ ബോധപൂർവ്വം ഇത് കൊണ്ടുവരുമോ? (.....ബഹളം.....)

ശ്രീ. റ്റി. പി. രാമകൃഷ്ണൻ: സർ, ബഹുമാനപ്പെട്ട അംഗം മുല്ലക്കര രത്നാകരൻ ഇവിടെ സംസാരിച്ചത് വളരെ ഗൗരവമുള്ള പ്രശ്നം തന്നെയാണ്. മദ്യ ഉപഭോഗത്തെ സംബന്ധിച്ച് പലരുടേയും ധാരണകൾ തെറ്റാണ്. ആളോഹരി ഉപഭോഗം പരിശോധിച്ചുകഴിഞ്ഞാൽ കേരളമല്ല മുമ്പിലുള്ളത്. സൗത്ത് ഇന്ത്യ എടുത്തുകഴിഞ്ഞാൽ ആളോഹരി ഉപഭോഗത്തിൽ തമിഴ്നാടാണ് മുന്നിൽ നിൽക്കുന്നത്. അത് കഴിഞ്ഞാൽ തെലുങ്കാനയും. അതിന്റെയും പിന്നിലാണ് കേരളം. മറ്റൊരു വസ്തുതകൂടി പരിശോധിക്കേണ്ടതുണ്ട്. കേരളത്തിൽ മൂന്ന് കോടി മുപ്പത്തി നാല് ലക്ഷം ജനങ്ങളാണുള്ളത്. ഇവിടെ ആകെ പ്രവർത്തിക്കുന്ന ഔട്ട്ലെറ്റുകൾ 306 ആണ്. കേരളത്തിൽ ജനസംഖ്യാനുപാതികമായി പരിശോധിച്ചുകഴിഞ്ഞാൽ

123703 പേർക്കാണ് ഒരു ഔട്ട് ലെറ്റ്. എന്നാൽ തമിഴ്നാട്ടിൽ ഏഴു കോടി ഇരുപത്തിയൊന്ന് ലക്ഷം ജനങ്ങളാണുള്ളത്. അവിടെ 6823 ഔട്ട്ലെറ്റുകൾ പ്രവർത്തിക്കുന്നുണ്ട്. ജനസംഖ്യാനുപാതികമായി പരിശോധിച്ചു കഴിഞ്ഞാൽ 10567 ജനങ്ങൾക്ക് ഒരു ഔട്ട്ലെറ്റ്. കർണ്ണാടകയിൽ ആറുകോടി പതിനൊന്ന് ലക്ഷമാണ് ജനസംഖ്യ. അവിടത്തെ റീട്ടെയിൽ ഷോപ്പുകൾ 8734 ആണ്. അവിടെ 6996 പേർക്കാണ് ഒരു ഷോപ്പ്. ആന്ധ്രാപ്രദേശിൽ എട്ടുകോടി നാൽപ്പത്തിയേഴ് ലക്ഷമാണ് ജനസംഖ്യ. 6505 ഔട്ട്ലെറ്റുകൾ ഉണ്ട്. അവിടെ 13023 പേർക്കാണ് ഒരു ഷോപ്പ്. ഈ വസ്തുത കേരളത്തിന്റെ അന്തരീക്ഷവുമായി ബന്ധപ്പെട്ട് പരിശോധിക്കേണ്ടതുണ്ട്. അതുകൊണ്ട് മദ്യവർജ്ജനം ലക്ഷ്യമായി അംഗീകരിച്ച് ഗവൺമെന്റ് പദ്ധതികൾ ആവിഷ്കരിക്കുന്നത് എല്ലാ തലങ്ങളിലുമുള്ള ആളുകളെ ബന്ധപ്പെടുന്നതിനു വേണ്ടിയാണ്. ആ കൂട്ടത്തിൽ തദ്ദേശസ്വയംഭരണ സ്ഥാപനങ്ങളുടെ അജണ്ടയിൽ ഇതുവരത്തി ലോക്കൽ ബോഡീസിന്റെ സഹകരണത്തോടുകൂടി ലഹരിവർജ്ജന പ്രവർത്തനം ശക്തമാക്കാനാണ് ഗവൺമെന്റ് ഇക്കാര്യത്തിൽ ആലോചിച്ചുകൊണ്ടിരിക്കുന്നത്. നിലവിലുള്ള നിയമത്തിന്റെ പരിധിയിൽ നിന്നു കൊണ്ടുതന്നെ എക്സൈസ് വകുപ്പിലെ ഉദ്യോഗസ്ഥർ വഴി എൻഫോഴ്സ്മെന്റ് പ്രവർത്തനം ശക്തിപ്പെടുത്തിയിട്ടുണ്ട്.

എക്സൈസ് ഡിപ്പാർട്ടുമെന്റിലെ ഉദ്യോഗസ്ഥരെ പഴയകാലത്തെ അനുഭവങ്ങൾ വെച്ചുകൊണ്ടുമാത്രം പരിഗണിക്കാൻ പാടില്ല. അവരുടെ നിലപാട് മാറ്റി അഴിമതിക്കെതിരായി ശക്തമായ സമീപനം സ്വീകരിച്ച് എക്സൈസ് സേനയെ കൂടുതൽ ശക്തിപ്പെടുത്തി എൻഫോഴ്സ്മെന്റ് ശക്തിപ്പെടുത്താൻ ആവശ്യമായ നടപടികളാണ് ഗവൺമെന്റ് സ്വീകരിച്ചുവരുന്നത്.

ശ്രീമതി ഗീതാ ഗോപി: സർ, കേരളത്തിൽ വിദ്യാർത്ഥികളെ പോലും മയക്കുമരുന്ന് മാഫിയ വെറുതെ വിടുന്നില്ല. കുട്ടികളുടെയിടയിൽ പോലും മയക്കുമരുന്ന് ഉപയോഗിക്കുന്നതിന്റെ പ്രവണത കൂടി വരികയാണ്. ഇതുസംബന്ധിച്ച് അനവധി കേസുകളാണ് ഫയൽ ചെയ്തിരിക്കുന്നത്. ഈ അടുത്ത കാലത്ത് തീരദേശ മേഖലയിൽ കൂടി ഈയൊരു പ്രവണത വളരെയധികം കൂടി വരുന്ന സാഹചര്യം കണ്ടുവരികയാണ്. വലപ്പാട് പോലുള്ള പ്രദേശങ്ങളിലും കഴിമ്പ്രം പോലുള്ള തീരദേശ മേഖലകളിലും വൻ മയക്കുമരുന്ന് മാഫിയ സൂട്ടുകളെ ബെയ്സ് ചെയ്താണ് കേന്ദ്രീകരിക്കുന്നത്. അതുമാത്രമല്ല ഓൺലൈൻ വഴി മയക്കുമരുന്ന് കൊണ്ടുവരുന്നവനുള്ള യാഥാർത്ഥ്യമാണ് കേരളത്തിന്റെ ഇപ്പോഴത്തെ സാഹചര്യം വ്യക്തമാക്കുന്നത്. ഇക്കാര്യത്തിൽ എന്ത് നടപടിയാണ് യഥാർത്ഥത്തിൽ ഗവൺമെന്റ് കൈക്കൊള്ളാൻ ഉദ്ദേശിക്കുന്നതെന്ന് പറയണം.

ശ്രീ. റി. പി. രാമകൃഷ്ണൻ: സർ, ഹൈസ്കൂളുകളിലും ഹയർ സെക്കന്ററി

സ്കൂളുകളിലും കോളേജ് തലത്തിലും പ്രവർത്തിച്ചുവരുന്ന ലഹരി വിരുദ്ധ ക്ലബ്ബുകളെ വിദ്യാർത്ഥികൾക്കിടയിലുള്ള ബോധവൽക്കരണത്തിനുവേണ്ടി ഉപയോഗിക്കാൻ സാധിക്കും. ഇതുമാത്രമല്ല സ്റ്റുഡന്റ്സ് പോലീസ്, സ്കൂട്ട്സ്, എൻ.സി.സി., എൻ.എസ്.എസ്. യൂണിറ്റുകൾ തുടങ്ങിയവ വഴിയുള്ള സാധ്യതകളെല്ലാം ഉപയോഗപ്പെടുത്തി കുട്ടികളിലും യുവാക്കളിലും വളർന്നുവരുന്ന ലഹരിയോടുള്ള ആസക്തി കുറച്ചു കൊണ്ടുവരുന്നതിനുള്ള ബോധവൽക്കരണ പരിപാടിയാണ് ഗവൺമെന്റ് ലക്ഷ്യമിടുന്നത്. ഇത് പ്രയോഗത്തിൽ വരുത്തുന്നതിന് സഹായകരമായ ഒരു വിപുലമായ പദ്ധതി അവയർനെസ് മിഷന്റെ ഭാഗമായി ആവിഷ്കരിക്കുന്നുണ്ട്. ഇതിന്റെ ഗൗരവം കാണുന്നുണ്ട്. തീരപ്രദേശങ്ങളിലും മറ്റ് പ്രദേശങ്ങളിലുമെല്ലാമുള്ള ലഹരിയുടെ ഉപയോഗത്തെ പരിഗണിച്ചുകൊണ്ട് എല്ലാ ജനവിഭാഗങ്ങളെയും ബോധ്യപ്പെടുത്തി ലഹരിക്കെതിരായി അണിനിരത്തുന്നതിന് സാധ്യമായ കലാ സാംസ്കാരിക പ്രവർത്തനങ്ങൾ ഭരണ-പ്രതിപക്ഷ വ്യത്യാസമില്ലാതെ എല്ലാവരെയും സഹകരിപ്പിച്ച് ഈ ക്യാമ്പയിൻ ശക്തിപ്പെടുത്തുന്നതിന് വേണ്ടിയുള്ള നടപടികളാണ് സ്വീകരിക്കുന്നത്.

ശ്രീമതി സി. കെ. ആശ: സർ, നാഷണൽ ക്രൈം റെക്കോർഡ്സ്

ബ്യൂറോയുടെ കണക്ക് പ്രകാരം ലഹരി മരുന്ന് വ്യാപനത്തിൽ രാജ്യത്തെ മൂന്നാമത്തെ നഗരമാണ് കൊച്ചി. ഇത് കണക്കിലെടുത്ത് ഈ വ്യാപനം തടയുന്നതിന് നടപടി സ്വീകരിക്കുമോ? (.....ബഹളം.....)

ശ്രീ. റ്റി. പി. രാമകൃഷ്ണൻ: സർ, ലഹരി ഉപയോഗം തടയുന്നതിനുവേണ്ടി സ്വീകരിക്കുന്ന നടപടികളെ സംബന്ധിച്ചിടത്തോളം പറഞ്ഞു. ഇടതുപക്ഷ ജനാധിപത്യ മുന്നണി ഗവൺമെന്റ് അധികാരത്തിൽ വന്നതിനുശേഷം എടുത്ത കേസുകളുടെ എണ്ണം വർദ്ധിച്ചിട്ടുണ്ട്. ഓരോ സ്ഥലങ്ങളിലും ഇപ്പോൾ എൻഫോഴ്സ്മെന്റ് ശക്തിപ്പെടുത്തുന്നതിന്റെ ഭാഗമായി കൂടുതൽ കേസ് എടുത്തുവരികയാണ്. ഇതാണ് യാഥാർത്ഥ്യം. ലഹരിയും മദ്യവും വർദ്ധിക്കുന്നതിന് സഹായകരമായ നടപടികൾ തന്നെയാണ് ഗവൺമെന്റ് ലക്ഷ്യമിടുന്നത്. ആ നിലയിലുള്ള നടപടിക്രമങ്ങൾ കേരളത്തിൽ ആരംഭിച്ച് കഴിഞ്ഞിട്ടുണ്ട്.

ശ്രീ. കെ. ബാബു: സർ, നമ്മുടെ സംസ്ഥാനത്ത് ഹൈസ്കൂൾതലം മുതൽ കോളേജ് ക്യാമ്പസുകളും ഫ്ളാറ്റുകൾ, ചേരി പ്രദേശങ്ങൾ, ബസ് സ്റ്റാൻഡുകൾ, റെയിൽവേ സ്റ്റേഷനുകൾ തുടങ്ങിയ സ്ഥലങ്ങളും ഇപ്പോൾ ലഹരിപദാർത്ഥങ്ങൾ സുലഭമായി ലഭിക്കുന്ന കേന്ദ്രങ്ങളായി മാറിക്കൊണ്ടിരിക്കുകയാണ്. അന്യസംസ്ഥാനങ്ങളിൽ നിന്ന് ദിനംപ്രതി വരുന്ന കോളേജ് ബസ്സുകളിലൂടെയും

പഴം, പച്ചക്കറി മറ്റ് ചരക്കുവാഹനങ്ങളിലൂടെയുമൊക്കെ കിലോക്കണക്കിന് കഞ്ചാവു ലഹരിപദാർത്ഥങ്ങളുമാണ് കടന്നുവരുന്നത്. ഇത്തരം ലഹരി പദാർത്ഥങ്ങളും മറ്റും കടത്തിക്കൊണ്ടുവരുന്ന പ്രധാനപ്പെട്ട ചെക്കുപോസ്റ്റുകളിലും അതിർത്തി പ്രദേശങ്ങളിലും സി.സി.ടി.വി.യും സ്റ്റാനറും സ്ഥാപിക്കാനും നാർക്കോട്ടിക് സെല്ലിനെയും പോലീസ് വിഭാഗത്തിനെയും എക്സൈസ് ഡിപ്പാർട്ടുമെന്റിനെയും ഒരുമിച്ചുനിർത്തി ഒരു പ്രത്യേക ടീം ഉണ്ടാക്കി ഇത്തരം കടത്തു തടയാനും അത് ഉപയോഗിക്കുന്നവർക്കെതിരെ നിയമപരമായ നടപടികളെടുക്കാനും എന്തു നടപടികളാണ് കൈക്കൊള്ളുന്നത്? (.....ബഹളം.....)

ശ്രീ. റ്റി. പി. രാമകൃഷ്ണൻ: സർ, നിയമവിരുദ്ധമായ മദ്യത്തിന്റെയും ലഹരി പദാർത്ഥങ്ങളുടെയും വരവിനെ തടയാൻ ചെക്കുപോസ്റ്റുകളിലുള്ള പ്രവർത്തനം ശക്തിപ്പെടുത്തിയിട്ടുണ്ട്. ഇതു തടയുന്നതിന് സി.സി.ടി.വി. ഒരു പരിഹാരമാവില്ല. കാരണം ഇത് കടത്തിക്കൊണ്ടുവരുന്നതിന് പലവഴികളാണ് ഉപയോഗിക്കുന്നത്. ഇത് പരിശോധിക്കുന്നതിനായി വാഹനത്തിനകത്തുള്ള സാധനങ്ങൾ എന്താണെന്ന് തിരിച്ചറിയാൻ കഴിയുന്ന നിലയിൽ സ്റ്റാനർ സ്ഥാപിക്കുന്നതിനുള്ള നടപടികളെടുക്കുകയാണ് ഗവൺമെന്റ് ആലോചിക്കുന്നത്. മാതൃകാപരമായിട്ടുള്ള തുടക്കമെന്ന നിലയിൽ ഏതെങ്കിലും ഒരു ചെക്ക് പോസ്റ്റിൽ ഇത്

പരീക്ഷിക്കുന്നതിനുള്ള ആലോചനയും എക്സൈസ് ഡിപ്പാർട്ടുമെന്റ് എടുത്തിട്ടുണ്ട്. എല്ലാ വകുപ്പുകളെയും സംയോജിപ്പിച്ച് സ്കാനർ സ്ഥാപിക്കുന്നതിനുവേണ്ടിയുള്ള കാര്യങ്ങളാണ് ഗവൺമെന്റ് ആലോചിച്ചു വരുന്നത്. (.....ബഹളം.....)

ശ്രീ. ആന്റണി ജോൺ: സർ, ഈ ഗവൺമെന്റ് വന്നതിനുശേഷം ലഹരിപദാർത്ഥങ്ങളുടെ വ്യാപനം തടയുന്നതിനുവേണ്ടി ഒട്ടേറെ കാര്യങ്ങൾ ചെയ്തിട്ടുണ്ട്. എന്നാൽ കുറഞ്ഞ അളവിലുള്ള കഞ്ചാവു മറ്റ് ലഹരി പദാർത്ഥങ്ങളും എക്സൈസ് വകുപ്പ് പിടിക്കുമ്പോൾ അതുമായി ബന്ധപ്പെട്ട പ്രതികൾ കേസിൽ നിന്ന് രക്ഷപ്പെടുകയും അല്ലെങ്കിൽ അവർക്ക് ജാമ്യം ലഭിക്കുകയും ചെയ്യുന്ന ഒരവസ്ഥ കാണാൻ കഴിയും. അതുകൊണ്ട് അതിനൊരു മാറ്റം വരുത്തുന്നതിനുവേണ്ടി, എൻ.ഡി.പി.എസ്. നിയമത്തിലുൾപ്പെടെ ഭേദഗതി വരുത്തുന്നതിന് കേന്ദ്ര ഗവൺമെന്റുമായി ബന്ധപ്പെട്ടുകൊണ്ട് എന്തെല്ലാം കാര്യങ്ങൾ ചെയ്യാൻ കഴിയും?

ശ്രീ. റ്റി. പി. രാമകൃഷ്ണൻ: സർ, കേരളത്തിൽ എൻ.ഡി.പി.എസ്. കേസുകളുടെ എണ്ണം വർദ്ധിച്ചുവരികയാണ്. നിലവിലുള്ള നിയമത്തിന്റെ അപര്യാപ്തത ഇതിന് കാരണമായിട്ടുണ്ട്. എൻ.ഡി.പി.എസ്. ആക്ട് കേന്ദ്ര ഗവൺമെന്റിന്റെ നിയന്ത്രണത്തിലാണ്. അപ്പോൾ കേന്ദ്ര ഗവൺമെന്റാണ് നിയമത്തിൽ ഭേദഗതി വരുത്തേണ്ടത്. ഇപ്പോൾ ഒരു കിലോ കഞ്ചാവ് കൈവശംവച്ചിരിക്കുന്ന ഒരാളെ

അറസ്റ്റു ചെയ്ത് കോടതിയിൽ ഹാജരാക്കി കഴിഞ്ഞാൽ അദ്ദേഹത്തിന് ജാമ്യം എടുത്ത് പോരാം. എന്നാൽ അതിനുശേഷവും ആ കുറ്റവാളി ആ ജോലി തന്നെ തുടർന്നുകൊണ്ടിരിക്കുകയാണ്. ഇതിൽ നിയമഭേദഗതി വേണം. ഇതിനായി കേരള ഗവൺമെന്റ് കേന്ദ്ര ഗവൺമെന്റിന് നേരത്തെതന്നെ കത്തയച്ചിട്ടുണ്ട്. വകുപ്പുമന്ത്രിയെന്നുള്ള നിലയിൽ കേന്ദ്രമന്ത്രിമാരെ കണ്ട് ഈ പ്രശ്നത്തിൽ കേരളത്തിന്റെ അഭിപ്രായം രേഖപ്പെടുത്തി അവതരിപ്പിച്ചിട്ടുണ്ട്. നിയമഭേദഗതി വേണമെന്ന നിലപാടിൽ കേരളം ഉറച്ചുനില്ക്കുകയാണ്.

ശ്രീ. കാരാട്ട് റസാഖ്: സർ, നമ്മുടെ സംസ്ഥാനത്ത് ലഹരിപദാർത്ഥങ്ങളുടെ ഉപയോഗം വർദ്ധിച്ചുകൊണ്ടിരിക്കുകയാണ്. പ്രത്യേകിച്ച് ക്യാമ്പസുകളിലാണ് ഇത് കൂടുതലായി ഉപയോഗിച്ചുകൊണ്ടിരിക്കുന്നത്. പുതുതലമുറ മയക്കുമരുന്നിനും ലഹരിപദാർത്ഥങ്ങൾക്കും അടിമപ്പെട്ടുകൊണ്ടിരിക്കുകയാണ്. പലപ്പോഴും ഇത് വിലപിന്ന നടത്തുന്ന ആളുകൾക്കെതിരെ ചെറിയ രൂപത്തിൽ കേസുകൾ ചാർജ്ജ് ചെയ്യുന്ന സംവിധാനങ്ങൾ ഉണ്ടാകുന്നതുകൊണ്ട് ഇവർ രക്ഷപ്പെട്ടു പോകുകയാണ്. അതുപോലെ സ്വാധീനങ്ങളുടെ ഫലമായും ചില ആളുകൾക്കെതിരെ കേസുകൾ എടുക്കാൻ ശ്രമിക്കുന്നില്ല. ഇത്തരം ആളുകൾക്കെതിരെ എന്തു നിലപാട് സ്വീകരിക്കാൻ സാധിക്കും? (.....ബഹളം.....)

ശ്രീ. റ്റി. പി. രാമകൃഷ്ണൻ: സർ, എൻ.ഡി.പി.എസ്. കേസുകളുടെ പൊതുസ്ഥിതിയെ സംബന്ധിച്ച് ഞാൻ പറഞ്ഞു. നിയമത്തിലെ അപര്യാപ്തതയെക്കുറിച്ചും ചൂണ്ടിക്കാണിച്ചു. ഇത് പരിഹരിക്കുന്നതിനുവേണ്ടിയുള്ള നിലപാട് സ്വീകരിക്കുന്നതാണ്. കേരളത്തിൽ മദ്യ നിരോധനത്തെ ലക്ഷ്യം വെച്ച് കഴിഞ്ഞ ഗവൺമെന്റ് സ്വീകരിച്ചിട്ടുള്ള നടപടികൾ അനധികൃത മദ്യവും ലഹരിപദാർത്ഥങ്ങളും വൻതോതിൽ കേരളത്തിലേക്ക് വരുന്നതിന് ഇടവരുത്തിയിരിക്കുകയാണ്. ഈ സാഹചര്യത്തിൽ നിന്ന് കേരളത്തെ രക്ഷിക്കുന്നതിനുവേണ്ടിയുള്ള നിലപാടാണ് ഈ ഗവൺമെന്റ് ഇപ്പോൾ സ്വീകരിച്ചുകൊണ്ടിരിക്കുന്നത്. ഗവൺമെന്റിന്റെ മദ്യനയം വരുന്ന സന്ദർഭത്തിൽ അതിന് സഹായകരമായ പദ്ധതികളെക്കുറിച്ച് പ്രഖ്യാപനം നടത്തുന്നതാണ്.

ശ്രീ. കെ. കുഞ്ഞിരാമൻ വേണ്ടി (ശ്രീ. എം. രാജഗോപാലൻ): സർ, മദ്യ-മയക്കുമരുന്നു വ്യാപനത്തിനെതിരെ ഇടതുപക്ഷ ജനാധിപത്യമുന്നണി ഗവൺമെന്റ് സ്വീകരിക്കുന്ന സമഗ്രവും ശാസ്ത്രീയവുമായ പരിഹാര നടപടികളെ ഞാൻ സ്വാഗതം ചെയ്യുകയാണ്. യുവതലമുറയെ രോഗഗ്രസ്തമാക്കുന്ന മയക്കുമരുന്നപയോഗം കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് അഞ്ചിരട്ടിയായിട്ടാണ് കേരളം അനുഭവിച്ചത്. കേരളത്തിൽ 2015-ൽ പോലീസ് ഡിപ്പാർട്ടുമെന്റ് മുഖാന്തിരം 4105

കേസുകളും എക്സൈസ് ഡിപ്പാർട്ട്മെന്റ് മുഖാന്തിരം 1430 കേസുകളും ഉൾപ്പെടെ 5535 കേസുകളാണ് രജിസ്റ്റർ ചെയ്യപ്പെട്ടത്. മദ്യനിരോധനം കൊട്ടിഘോഷിച്ച യു.ഡി.എഫ്. ഗവൺമെന്റിന്റെ കാലത്ത്, 2015 ഏപ്രിൽ മുതൽ 2016 മാർച്ച് വരെയുള്ള കാലയളവിൽ 39,78,000 കേസുകളാണ് രജിസ്റ്റർ ചെയ്യപ്പെട്ടത്. കേരളത്തിൽ യു.ഡി.എഫ്. ഗവൺമെന്റ് 750 മില്ലിയുടെ 4 കോടി 77 ലക്ഷം കുപ്പി മദ്യം കൂടുതൽ വിറ്റിട്ടാണ് മദ്യനിരോധനം അന്ന് നടപ്പിലാക്കിയത്. കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് അനധികൃത മദ്യത്തിന്റെ 30 ശതമാനംപോലും പിടിക്കാൻ കഴിയുന്നില്ലായെന്ന് എക്സൈസ് വകുപ്പുതന്നെ സമ്മതിച്ചിട്ടുണ്ട്. ജലാതിർത്തിയിലൂടെ വൻതോതിൽ വ്യാജമദ്യം ഒഴുകുകയാണ് ഇത് തടയാൻ പോലീസ് വകുപ്പുമായി ചേർന്ന് കടൽ പട്രോളിംഗ് മാത്രം നടത്തുന്നത് വേണ്ടത്ര പര്യാപ്തമല്ല. ആയതിനാൽ ഇതിനെതിരെ ശക്തമായ പ്രതിരോധ നടപടി സ്വീകരിക്കുവാൻ അടിയന്തര സംവിധാനങ്ങളുണ്ടാകുമോ? (....ബഹളം.....)

ശ്രീ. ടി. പി. രാമകൃഷ്ണൻ: സർ, ബഹുമാനപ്പെട്ട അംഗം ശ്രീ. എം.

രാജഗോപാലൻ ആവശ്യപ്പെട്ടതുപോലെ ഗവൺമെന്റിന്റെ നടപടി ശക്തിപ്പെടുത്താൻ തന്നെയാണ് ഉദ്ദേശിക്കുന്നത്. പോലീസിനെയും എക്സൈസിനെയും മറ്റ് ഡിപ്പാർട്ട്മെന്റുകളെയും സഹകരിപ്പിച്ചുകൊണ്ട് ഈ ഉത്തരവാദിത്വം നിറവേറ്റാൻ

തന്നെയാണ് ഗവൺമെന്റ് ശ്രമിക്കുന്നത്.

ശ്രീ. ഒ. രാജഗോപാൽ: സർ, കേരളത്തിൽ മദ്യപാനം വലിയൊരു ശാപമായി മാറിയെന്നത് പരക്കെ എല്ലാവരും സമ്മതിക്കുന്ന കാര്യമാണ്. അത് ഫലവത്തായി നേരിടാനുള്ള ചില മാർഗ്ഗങ്ങൾ നിർദ്ദേശിച്ചു. ബഹുമാനപ്പെട്ട മന്ത്രിയുടെ മറുപടിയിൽ നിന്ന് ഇതുസംബന്ധിച്ച് നിയമത്തിൽ മാറ്റം വരുത്താൻവേണ്ടിയുള്ള ഉദ്ദേശ്യമുണ്ടെന്നുള്ളതും വ്യക്തമാകുന്നുണ്ട്. എനിക്ക് നിർദ്ദേശിക്കാനുള്ള കാര്യം, ചില സംസ്ഥാനങ്ങൾ ഈ കാര്യത്തിൽ സ്വീകരിക്കുന്ന നടപടികൾ കൂടി പരിശോധിച്ചാൽ നന്നായിരിക്കും. ഉദാഹരണത്തിന്, ചില സംസ്ഥാനങ്ങളിൽ മദ്യപാനത്തിൽ കുട്ടികൾ ഇടപെടുകയാണെങ്കിൽ ശിക്ഷയുണ്ട്. അതുപോലെ കുട്ടികൾക്ക് മദ്യം വില്പനത്തിന് സാധാരണ ശിക്ഷയെക്കാൾ കൂടുതൽ ശിക്ഷ കൊടുക്കുന്ന തരത്തിലുള്ള നിയമനിർമ്മാണം വരുത്തിയാൽ കുറഞ്ഞപക്ഷം ഭാവി തലമുറയെയെങ്കിലും രക്ഷിക്കാൻ സാധിക്കും. ബഹുമാനപ്പെട്ട സർക്കാർ അത് പരിഗണിക്കുമോ?

ശ്രീ. റ്റി. പി. രാമകൃഷ്ണൻ: സർ, ബഹുമാനപ്പെട്ട അംഗം ശ്രീ. ഒ.രാജഗോപാൽ ഇവിടെ ചൂണ്ടിക്കാണിച്ചതുപോലെ മറ്റ് സംസ്ഥാനങ്ങളിലെ അനുഭവങ്ങൾ എന്താണെന്ന് പരിശോധിക്കാൻ ഗവൺമെന്റ് സന്നദ്ധമാണ്. അവിടെ അവർ പ്രയോഗിക്കുന്ന നടപടികളും അതിന്റെ അനുഭവങ്ങളും കൂടി പരിശോധിച്ച് കൂടുതൽ

സമഗ്രമായ ഒരു പരിപാടി കേരളത്തിൽ ആവിഷ്കരിക്കാൻ തന്നെയാണ് ഗവൺമെന്റ് ഉദ്ദേശിക്കുന്നത്. കുട്ടികളുടെ കാര്യത്തിൽ ഗവൺമെന്റ് ഇപ്പോൾ സ്വീകരിക്കുന്ന നിലപാട് അവരുടെ പേരിൽ കൂടുതൽ കേസെടുത്ത് ശിക്ഷയ്ക്ക് വിധേയമാക്കുകയെന്നുള്ളതല്ല. കുട്ടികളെ ഉപദേശങ്ങളിലൂടെയും സ്നേഹത്തോടുകൂടിയുള്ള പെരുമാറ്റത്തിലൂടെയും രക്ഷിതാക്കളെ വിവരമറിയിച്ചു അവരെ തിരുത്തുന്നതിനുവേണ്ടിയുള്ള നടപടികൾക്കാണ് ഇപ്പോൾ ഊന്നൽ നൽകുന്നത്. അതിനുവേണ്ടി സ്കൂളുകളിലെയും മറ്റ് വിദ്യാഭ്യാസ സ്ഥാപനങ്ങളിലെയും അധ്യാപകർ, രക്ഷാകർത്തൃസമിതി ഇവരെയെല്ലാം ഉപയോഗിച്ച് ഈ ദൃഷ്ട്യവലയത്തിൽ നിന്ന് കുട്ടികളെ രക്ഷിച്ച് കുട്ടികളെയും കുടുംബത്തെയും സംരക്ഷിക്കാൻ സാധ്യമായ നിലപാടാണ് എടുക്കുന്നത്. ഇതിന്റെ ഉറവിടങ്ങൾ കണ്ടെത്തി അത് തകർക്കുന്നതിനുവേണ്ടി വിട്ടുവീഴ്ചയില്ലാത്ത നടപടി സ്വീകരിക്കാനും ഗവൺമെന്റ് ശ്രമിച്ചുവരികയാണ്. (.....ബഹളം.....)

ശ്രീ. കെ. കൃഷ്ണൻകുട്ടി: സർ, ചെറുപ്പക്കാരായ കുട്ടികൾ അതിർത്തി പ്രദേശങ്ങളിലെ ഊടുവഴികളിലൂടെ മോട്ടോർ സൈക്കിളിലാണ് ലഹരി വസ്തുക്കൾ കൊണ്ടുവരുന്നത്. ഇത് തടയുന്നതിന് എല്ലാ ഡിപ്പാർട്ടുമെന്റുകളെയും സംയോജിപ്പിച്ചുകൊണ്ട് ഇന്റലിജൻസിന്റെ സേന രൂപീകരിക്കാൻ നടപടി

സ്വീകരിക്കുമോ? പ്രത്യേകിച്ച് ഇതിന് സാമ്പത്തിക ബാധ്യതയൊന്നും വേണ്ട.

ശ്രീ. റ്റി. പി. രാമകൃഷ്ണൻ: സർ, ബഹുമാനപ്പെട്ട അംഗം സൂചിപ്പിച്ച നിർദ്ദേശം ഗൗരവമായി പരിശോധിക്കുന്നതാണ്. എക്സൈസ് സേനയിൽ അംഗ സംഖ്യയുടെ പരിമിതിയുണ്ട്. അംഗങ്ങളുടെ സ്പെങ്ത് വർദ്ധിപ്പിക്കേണ്ടതുണ്ട്. ഇതെല്ലാം പരിഗണിച്ചുകൊണ്ട് ഒരു നടപടി സ്വീകരിക്കാൻ നിലവിലുള്ള സേന മതിയാകുകയില്ല. ആ യാഥാർത്ഥ്യം പരിഗണിച്ച് അങ്ങ് ചൂണ്ടിക്കാണിച്ചതുപോലെ ഇന്റലിജൻസ് വിഭാഗത്തെ ശക്തിപ്പെടുത്താൻ ആവശ്യമായ നടപടികൾ ഉള്ള ഫോഴ്സ് വച്ചുകൊണ്ടു തന്നെ പ്രാവർത്തികമാക്കുന്നതിനുവേണ്ട നിലപാട് സ്വീകരിക്കും. (.....ബഹളം.....)

ശ്രീ. ഇ. കെ. വിജയൻ: സർ, ഇടതുപക്ഷ ജനാധിപത്യ മുന്നണിയുടെ പ്രകടനപത്രികയിൽ സൂചിപ്പിച്ചതുപോലെ മദ്യവർജ്ജന നിലപാടിലേയ്ക്ക് കേരളത്തെ കൊണ്ടെത്തിക്കാൻ ബഹുമാനപ്പെട്ട മന്ത്രി നല്ല താൽപ്പര്യമെടുക്കുന്നുണ്ട്. നമ്മുടെ മനസ്സിലെ ചിന്തയിൽ മാറ്റം വരണമെങ്കിൽ നമ്മുടെ കുട്ടികളെ ഇതുസംബന്ധിച്ച് ബോധവൽക്കരിക്കേണ്ടതുണ്ട്. എല്ലാവർഷവും നമ്മുടെ വിദ്യാലയങ്ങളിൽ ഒന്നാം ക്ലാസ്സുമുതൽ ഡോക്ടർമാരുടെ സഹകരണത്തോടെ ഒരു അധ്യാപനം നടത്തുന്ന സംവിധാനത്തെക്കുറിച്ച് ഗവൺമെന്റ് ആലോചിക്കുമോ?

ശ്രീ. റ്റി. പി. രാമകൃഷ്ണൻ: സർ, ലഹരി വർജ്ജന പ്രവർത്തനങ്ങളിൽ കുട്ടികളെ കേന്ദ്രീകരിപ്പിക്കാൻ തന്നെയാണ് ആലോചിക്കുന്നത്. ഇതിന് എന്തെല്ലാം കാര്യങ്ങൾ ചെയ്യാൻ സാധിക്കുമെന്നുള്ളതിന്റെ വിശദാംശം അവയർനെസ് ക്യാംപെയിൻ പുറത്തുവരുന്നതോടുകൂടി രൂപപ്പെടുത്താൻ സാധിക്കുന്നതാണ്. എല്ലായിടത്തു നിന്നുമുള്ള നിർദ്ദേശങ്ങൾ കൂടി പരിഗണിച്ച് ഇതിന് ആവശ്യമായിട്ടുള്ള പ്രായോഗിക പ്രവർത്തനങ്ങൾ ഗവൺമെന്റ് സ്വീകരിക്കും.

ശ്രീ. കെ. വി. അബ്ദുൾ ഖാദർ: സർ, നമ്മുടെ നാട്ടിൽ സ്കൂൾ പരിസരങ്ങളിലൊക്കെ മദ്യവും കഞ്ചാവു മാത്രമല്ല പ്രത്യേകതരം ഗുളികകളും ലഹരിക്കുവേണ്ടി നൽകുകയാണ്. അപകടകരമായ തരത്തിൽ ഇത് വളർന്നുകൊണ്ടിരിക്കുകയാണ്. അതുകൊണ്ട് ഇക്കാര്യത്തിലുള്ള പരിശോധനയ്ക്ക് എക്സൈസ് വകുപ്പ് പ്രത്യേക സംവിധാനം ഉണ്ടാക്കുമോ എന്നാണ് എന്റെ ചോദ്യം.

ശ്രീ. റ്റി. പി. രാമകൃഷ്ണൻ: സർ, ചില സ്ഥലങ്ങളിൽ അലോപ്പതി മരുന്നുകൾ ലഹരി കിട്ടുന്നതിനുവേണ്ടി ഉപയോഗിച്ചുവരികയാണ്. അത്തരം നിയമവിരുദ്ധ പ്രവർത്തനങ്ങൾ തടയുക തന്നെയാണ് ചെയ്യേണ്ടത്. എവിടെയെല്ലാം ഏതെല്ലാം വഴികളിലൂടെ നിയമവിരുദ്ധമായി ലഹരി പദാർത്ഥങ്ങൾ ഉപയോഗിക്കുന്നുണ്ടെങ്കിൽ അത് തടയുന്നതിനും ഈ മേഖല നിയമവിധേയമാക്കുന്നതിനുവേണ്ട നടപടികൾ

സ്വീകരിക്കാനാണ് ഗവൺമെന്റ് ശ്രമിക്കുന്നത്. അക്കാദമിയിൽ ആവശ്യമായ എല്ലാ നടപടികളും ഗവൺമെന്റ് ഒരുക്കുന്നതാണ്.

ശ്രീ. സി. കെ. ഹരീന്ദ്രൻ: സർ, സംസ്ഥാന അതിർത്തി പ്രദേശങ്ങളിലെ സ്കൂളുകളിൽ വ്യാപകമായ തോതിൽ കഞ്ചാവ് അടക്കമുള്ള ലഹരി വസ്തുക്കൾ വിറ്റഴിക്കുന്നുണ്ട്. എന്റെ മണ്ഡലമായ പാറശ്ശാലയിൽ അമ്പൂരി, വെള്ളാട, കുന്നത്തുകാൽ, പാറശ്ശാല പഞ്ചായത്തുകളിലെ വിവിധ സ്കൂളുകളിൽ വ്യാപകമായ തോതിൽ കഞ്ചാവ് കച്ചവടം നടത്തുന്നതുമായി ബന്ധപ്പെട്ട് ചില കേസുകൾ എടുത്തിട്ടുണ്ട്. പെൺകുട്ടികൾ സ്കൂൾ ബാഗുകളിൽ പോലും ലഹരി വസ്തുക്കൾ കൊണ്ടുവരുന്ന വിവരങ്ങളാണ് എക്സൈസ് ഡിപ്പാർട്ടുമെന്റിന് ലഭിച്ചിട്ടുള്ളത്. ഇതിനെതിരായി പഞ്ചായത്തടിസ്ഥാനത്തിൽ വ്യാപകമായ ക്യാമ്പെയിൻ സംഘടിപ്പിക്കുന്നുണ്ടെങ്കിലും വേണ്ടത്ര ജാഗ്രത പുലർത്താൻ ഡിപ്പാർട്ടുമെന്റിന് കഴിഞ്ഞിട്ടില്ല. അതുകൊണ്ട് ജാഗ്രത പുലർത്തണമെന്നാണ് അക്കാദമിയിൽ സംബന്ധിച്ച് പറയാനുള്ളത്.....(ബഹളം).....

ശ്രീ. റ്റി. പി. രാമകൃഷ്ണൻ: സർ, ഇക്കാദമിയിൽ ഗവൺമെന്റിന്റെ നയം മേൽപ്പറഞ്ഞ ഉത്തരങ്ങളിലെല്ലാം വ്യക്തമാക്കിയിട്ടുണ്ട്. കേരളത്തിൽ 1845 ഹയർ സെക്കന്ററി സ്കൂളുകളും 2874 ഹൈസ്കൂളുകളും ചേർന്ന് 4719 സ്കൂളുകളുണ്ട്. അതിൽ 1993

സൂക്ഷ്മങ്ങളിലാണ് ലഹരി വിരുദ്ധ ക്ലബ്ബുകൾ രൂപീകരിച്ചിരിക്കുന്നത്. ഈ കുറവ് വിദ്യാഭ്യാസ സ്ഥാപനങ്ങളിൽ പരിഹരിക്കേണ്ടതുണ്ട്. അത് പരിഹരിക്കുന്നതിനുള്ള അടിയന്തര നടപടികൾ സ്വീകരിക്കുമെന്ന് നേരത്തെ തന്നെ വ്യക്തമാക്കിയിട്ടുണ്ട്. ലോക്കൽ ബോഡീസിനെക്കൂടി ഉപയോഗപ്പെടുത്തി ആവശ്യമായ കാര്യങ്ങൾ നിറവേറ്റുന്നതിനാണ് ഗവൺമെന്റ് ആലോചിക്കുന്നത്.

ശ്രീമതി പി. അയിഷാ പോറ്റി: സർ, നമ്മുടെ സംസ്ഥാനത്തെ ലഹരി മുക്ത സമൂഹമാക്കി മാറ്റുന്നതിന് ഗവൺമെന്റ് നടപ്പിലാക്കാൻ പോകുന്ന ശ്രദ്ധേയമായ പദ്ധതികളെപ്പറ്റി ഇവിടെ സൂചിപ്പിച്ചു. എത്ര നടപടികളെടുത്താലും ഉദ്യോഗസ്ഥരുടെ കാര്യത്തിൽ ചില പരിമിതികളുണ്ടെന്ന് നമുക്കറിയാം. സാമൂഹികമായി വലിയ ഉണർവ് ഉണ്ടാക്കുന്ന തരത്തിൽ, സാമൂഹ്യ ബാധ്യതയാക്കി മാറ്റുന്ന തരത്തിൽ എൽ.കെ.ജി. ഉൾപ്പെടെയുള്ള പാഠ്യ ഭാഗങ്ങളിൽ അവർക്ക് മനസ്സിലാക്കുന്ന തരത്തിലുള്ള പാഠ ഭാഗങ്ങൾ ഉൾപ്പെടുത്തിക്കൊണ്ടും വീഡിയോ പ്രസന്റേഷനിലൂടെയും എല്ലാ ക്ലാസ്സുകളിലും സർവ്വ മേഖലകളിലും നിരന്തരമായി ഒരു അവബോധമുണ്ടാക്കുന്ന തരത്തിലേക്കുള്ള പ്രവർത്തനങ്ങൾക്ക് ഗവൺമെന്റ് തുടക്കം കുറിക്കുമോ?

ശ്രീ. ടി. പി. രാമകൃഷ്ണൻ: സർ, ബഹുമാനപ്പെട്ട അംഗത്തിന്റെ നിർദ്ദേശം

ഗവൺമെന്റ് സ്വീകരിക്കുകയാണ്. ഇതിനെക്കുറിച്ച് കുട്ടികൾ മാത്രമല്ല രക്ഷിതാക്കളും ബോധവാന്മാരാകണം. ചെയ്യാൻ പാടില്ലാത്ത ഒരു കാര്യവും കുട്ടികളുടെ മുൻപിൽ പ്രദർശിപ്പിക്കാതിരിക്കാൻ രക്ഷിതാക്കൾ ശ്രദ്ധിക്കേണ്ടതുണ്ട്. കുട്ടികളിൽ ബോധവൽക്കരണ പ്രവർത്തനങ്ങൾ നടത്തുന്നതിനോടൊപ്പംതന്നെ ഇക്കാര്യത്തിൽ രക്ഷിതാക്കളുടെ കടമകൾ കൂടി നിറവേറ്റത്തക്ക നിലയിലുള്ള പ്രവർത്തന പരിപാടികൾക്കാണ് വിവിധ ബഹുജനപ്രസ്ഥാനങ്ങളെ യോജിപ്പിച്ചുകൊണ്ട് സംഘടിപ്പിക്കാൻ ഗവൺമെന്റ് ഉദ്ദേശിക്കുന്നത്. (.....ബഹളം.....)

ശ്രീമതി വീണാ ജോർജ്ജ്: സർ, കഴിഞ്ഞ സർക്കാരിന്റെ മദ്യനയംമൂലം കേരളത്തിൽ ഒരു വ്യക്തിയെങ്കിലും മദ്യപാനം ഉപേക്ഷിച്ചിട്ടുള്ളതായി ആർക്കെങ്കിലും അറിയാമോ; ഒരു വ്യക്തി പോലും മദ്യപാനം ഉപേക്ഷിച്ചിട്ടില്ല. പകരം എന്താണ് സംഭവിച്ചത്; മദ്യപിക്കുന്നതിന് പുറമെ ക്യാൻസർ പോലുള്ള രോഗങ്ങൾക്ക് ഉപയോഗിക്കുന്ന മരുന്നുകൾ ലഹരി പദാർത്ഥങ്ങളായി ഉപയോഗിക്കുകയാണ് ചെയ്യുന്നത്. അങ്ങനെ അതിഭീകരമായ സാഹചര്യത്തിലേയ്ക്ക് കേരളം മാറിയിരിക്കുകയാണ്. നിയമം കർശനമായി നടപ്പിലാക്കുന്നതിൽ കേന്ദ്രത്തിൽ സമ്മർദ്ദം ചെലുത്തുകയും ബോധവൽക്കരണ പരിപാടികൾ നടത്തുകയും ചെയ്യുമെന്ന് ബഹുമാനപ്പെട്ട മന്ത്രി സൂചിപ്പിച്ച കാര്യങ്ങൾ വളരെ സ്വീകാര്യമാണ്. എക്സൈസ്

വകുപ്പിന്റെ മോഡ് ഓഫ് ഓപ്പറേഷനിൽ കാര്യമായ മാറ്റം വരുത്തേണ്ടിയിരിക്കുന്നു. പരമ്പരാഗത രീതിയിലുള്ള റെയ്ഡിലേയ്ക്ക് പോകുമ്പോൾ അത്യാധുനിക സൗകര്യങ്ങൾ ഉപയോഗിച്ച് കമ്മ്യൂണിക്കേഷൻ നടത്തി അവിടെനിന്നെല്ലാം മാറ്റുകയാണ്. മോഡ് ഓഫ് ഓപ്പറേഷൻ മാറ്റേണ്ടത് വളരെ അത്യാവശ്യമാണ്. അതിനുവേണ്ട നടപടികൾ സ്വീകരിക്കുമോ?

ശ്രീ. റ്റി. പി. രാമകൃഷ്ണൻ: സർ, എക്സൈസ് ഡിപ്പാർട്ടുമെന്റിനെ കൂടുതൽ പ്രായോഗികമായി ശാസ്ത്രീയമായി പരിഷ്കരിക്കുന്നതിനുള്ള നടപടികളെക്കുറിച്ചാണ് ഗവൺമെന്റ് ആലോചിച്ചുകൊണ്ടിരിക്കുന്നത്. അങ്ങ് ഇവിടെ പറഞ്ഞ കാര്യം ശരിയാണ്. നിരോധനത്തെ ലക്ഷ്യം വച്ചുകൊണ്ടു നടത്തിയ ശ്രമങ്ങൾ ഇതിന്റെ ഉപഭാഗം വർദ്ധിപ്പിച്ചിരിക്കുകയാണ്. ഔട്ട്ലെറ്റുകൾ പൂട്ടുന്നതിനുമുൻപുള്ള വിൽപനയുമായി ബന്ധപ്പെട്ട് പരിശോധിച്ചപ്പോൾ ഔട്ട്ലെറ്റുകൾ പൂട്ടിയിട്ടുപോലും വിൽപന വർദ്ധിച്ചിരിക്കുകയാണ്. കഴിഞ്ഞ ഗവൺമെന്റിന്റെ കാലത്ത് സ്വീകരിച്ചിട്ടുള്ള നടപടികൾ മദ്യവർജ്ജനത്തെ ലക്ഷ്യം വച്ചല്ല മറ്റെന്തോ രാഷ്ട്രീയ താൽപ്പര്യം വച്ചു കൊണ്ട് സ്വീകരിച്ച സമീപനമാണ്. അതുകൊണ്ട് അതിൽ നിന്നും വ്യത്യസ്തമായി ഗവൺമെന്റ് ഇക്കാര്യത്തിൽ ആത്മാർത്ഥതയോടുകൂടി ജനങ്ങളെ ലഹരിയിൽ നിന്നും വിമുക്തമാക്കുകയെന്ന ലക്ഷ്യം വച്ചുകൊണ്ടായിരിക്കും

പരിശ്രമിക്കുക. എക്സൈസ് ഡിപ്പാർട്ടുമെന്റിനെ പരിഷ്കരിക്കുന്നതുമായി ബന്ധപ്പെട്ട് അങ്ങ് നൽകിയ നിർദ്ദേശവും സ്വീകരിക്കാൻ ഗവൺമെന്റ് തയ്യാറാണ്.

(ബഹളം....)

ജലദൗർലഭ്യം പരിഹരിക്കുന്നതിന് നടപടി

4 (*64) ശ്രീ. വി.ആർ. സുനിൽകുമാർ:

ശ്രീ. ചിറ്റയം ഗോപകുമാർ :

ശ്രീ. മുഹമ്മദ് മുഹസിൻ. പി: താഴെ കാണുന്ന ചോദ്യങ്ങൾക്ക്

ജലവിഭവ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് വർഷത്തിന്റെ ഭൂരിഭാഗവും രൂക്ഷമായ ജലദൗർലഭ്യം അനുഭവപ്പെടുന്ന സാഹചര്യം കണക്കിലെടുത്ത് എന്തൊക്കെ കരുതൽ നടപടികൾ കൈക്കൊള്ളാനാണ് ഉദ്ദേശിക്കുന്നത്;

(ബി) പരമ്പരാഗത ജലസ്രോതസ്സുകൾ, നീർച്ചാലുകൾ, അരുവികൾ എന്നിവ സംരക്ഷിച്ച് ഭൂഗർഭജലവിതാനം ഉയർത്തുന്നതിന് പദ്ധതി തയ്യാറാക്കുമോയെന്ന് വ്യക്തമാക്കുമോ;

(സി) മഴവെള്ളം സംഭരിച്ച് പുനരുപയോഗം നടത്തുന്നതിനായി എന്തൊക്കെ നടപടികളാണ് കൈക്കൊള്ളുന്നത്; വിശദമാക്കുമോ?

ജലവിഭവ വകുപ്പുമന്ത്രി (ശ്രീ. മാത്യു റ്റി. തോമസ്): സർ,

(എ) നിലവിലുള്ള ജലസ്രോതസ്സുകളായ കുളങ്ങൾ, തോടുകൾ, നദികൾ, തടാകങ്ങൾ തുടങ്ങിയവ സംരക്ഷിച്ച് നിലനിർത്തുക, തടയണകൾ, റഗുലേറ്റർ കം ബ്രിഡ്ജ് എന്നിവ നിർമ്മിച്ച് ജലലഭ്യത വർദ്ധിപ്പിക്കുക, വിവിധ കുഴൽകിണർ കുടിവെള്ള പദ്ധതികൾ നടപ്പിലാക്കുക, ഭൂഗർഭ ജലവിതാനം ഉയർത്തുന്നതിനുള്ള കൃത്രിമ ഭൂജല സംപോഷണം നടത്തുക തുടങ്ങിയ പദ്ധതികൾ നടപ്പിലാക്കി വരുന്നു. കുടിവെള്ളക്ഷാമം നേരിടുന്ന പഞ്ചായത്തുകളിൽ ജലലഭ്യത ഉറപ്പാക്കുന്നതിന് ലോക ബാങ്ക് ധനസഹായത്തോടുകൂടി സംസ്ഥാന സർക്കാർ ആവിഷ്കരിച്ച ജലനിധി രണ്ടാംഘട്ട പദ്ധതി കേരള റൂറൽ വാട്ടർ സപ്ലൈ ആന്റ് സാനിറ്റേഷൻ ഏജൻസി മുഖേന 115 പഞ്ചായത്തുകളിൽ നടപ്പിലാക്കി വരുന്നു. 1022 കോടി രൂപ മുതൽ മുടക്കി 2012-2017 കാലയളവിൽ കുടിവെള്ളക്ഷാമം നേരിടുന്ന ഗ്രാമപഞ്ചായത്തുകളിൽ കുടിവെള്ളം ലഭ്യമാക്കുക എന്നതാണ് പദ്ധതിയുടെ ലക്ഷ്യം.

(ബി) നിലവിലുള്ള ജലസ്രോതസ്സുകളായ നീർച്ചാലുകൾ, അരുവികൾ എന്നിവ സംരക്ഷിക്കുന്നതിനാവശ്യമായ പദ്ധതികൾ നടപ്പിലാക്കി വരുന്നു.

(സി) കേരള റൂറൽ വാട്ടർ സപ്ലൈ ആന്റ് സാനിറ്റേഷൻ ഏജൻസിയുടെ ഭാഗമായ 'മഴകേന്ദ്രം' മുഖാന്തിരം മഴവെള്ളം സംഭരിച്ച് പുനരുപയോഗം നടത്തുന്നതിന് സംസ്ഥാന സർക്കാരിന്റെ മഴവെള്ള സംഭരണം-ഭൂജല

പരിപോഷണം പരിപാടി നടപ്പിലാക്കി വരുന്നുണ്ട്. സംസ്ഥാന ബഡ്ജറ്റിൽ വകയിരുത്തുന്ന തുക ഉപയോഗിച്ച് ഓരോ വർഷവും തെരഞ്ഞെടുക്കപ്പെടുന്ന ഗ്രാമപഞ്ചായത്തുകളിലെ വ്യക്തിഗത കുടുംബങ്ങൾക്ക് പദ്ധതിയുടെ ആനുകൂല്യം ലഭ്യമാക്കുന്നു. കൂടാതെ 2015-16 വർഷം മുതൽ പ്രസ്തുത പദ്ധതി വിദ്യാലയങ്ങളിലേയ്ക്കും വ്യാപിപ്പിക്കുകയുണ്ടായി. പുരപ്പുറത്തു വീഴുന്ന മഴവെള്ളം ഒഴുകി പാഴായിപ്പോകാതെ മഴവെള്ള സംഭരണികളിൽ ശേഖരിച്ച് പുനരുപയോഗത്തിന് ഈ പദ്ധതി വഴിയൊരുക്കുന്നു. വിദ്യാലയങ്ങളിൽ ജലസൗഹാർദ്ദ വിദ്യാലയം പദ്ധതി വിദ്യാഭ്യാസ വകുപ്പുമായി സഹകരിച്ചാണ് നടപ്പിലാക്കുന്നത്. (...ബഹളം.....)

ശ്രീ. വി. ആർ. സുനിൽകുമാർ: സർ, ജില്ലാഭരണകൂടത്തിന്റെ വിവിധ വകുപ്പുകൾ സംയോജിപ്പിച്ച് ഇക്കാര്യത്തിൽ എന്തെല്ലാം മുൻകരുതലുകളാണ് സ്വീകരിച്ചിട്ടുള്ളത്?

ശ്രീ. മാത്യു റ്റി. തോമസ്: സർ, ജില്ലാതലത്തിൽ മാത്രമല്ല സംസ്ഥാനതലത്തിലും പ്രത്യേകിച്ച് ഈ വർഷം ഇടവപ്പാതി മഴ കുറഞ്ഞിരുന്നുവെന്ന യാഥാർത്ഥ്യം കണക്കിലെടുത്തുകൊണ്ട് വരാൻ പോകുന്ന വരൾച്ച അതിരൂക്ഷമായിരിക്കും എന്ന കണക്കുകൂട്ടലിൽ വിവിധ വകുപ്പുകളെ ഏകോപിപ്പിച്ചുകൊണ്ടുള്ള നടപടികൾ സ്വീകരിക്കാനാണ് സർക്കാർ

ഉദ്ദേശിക്കുന്നത്.(ബഹളം.....)